

.. Brahma Gita Skanda Purana ..

॥ ब्रह्मगीता स्कन्दपुराणान्तर्गता ॥

श्रीस्कन्दपुराणे सूतसंहितायां चतुर्थस्य  
यज्ञवैभवखण्डस्योपरिभागे ब्रह्मगीतासूपनिषत्सु  
ब्रह्मगीतिर्नाम प्रथमोऽध्यायः ॥ १-६०  
वेदार्थविचारो नाम द्वितीयोऽध्यायः ॥ १-६०  
साक्षिशिवस्वरूपकथनं नाम तृतीयोऽध्यायः ॥ १-११८  
तलवकारोपनिषद्वाख्याकथनं नाम चतुर्थोऽध्यायः ॥ १-१५४  
आदेशकथनं नाम पंचमोऽध्यायः ॥ १-१९६  
दहरोपासनविवरणं नाम षष्ठोऽध्यायः ॥ १-५८  
वस्तुस्वरूपविचारो नाम सप्तमोऽध्यायः ॥ १-९५  
कैवल्योपनिषद्विवरणे तत्त्ववेदनविधिर्नामाष्टमोऽध्यायः १-५५  
बृहादारण्यकोपनिषद्वाख्याने नवमोऽध्यायः ॥ १-५७  
बृहादारण्यकव्याख्याकथनं नाम दशमोऽध्यायः ॥ १-५६  
कठवल्लीश्वेताश्वेतरव्याख्यायामेकादशोऽध्यायः ॥ १-७२  
शिवस्याहंप्रत्यायाश्रत्वं नाम द्वादशोऽध्यायः ॥ १-७७

॥ अथ प्रारभ्यते स्कन्दपुराणान्तर्गतसूतसंहितायां ब्रह्मगीता ॥

॥ प्रथमोऽध्यायः ॥

। ब्रह्मगीतिः ।

मुनय ऊचुः -

भवता सर्वमाख्यातं संक्षेपाद्विस्तरादपि ।

इदानीं श्रोतुमिच्छामो ब्रह्मगीतामनुत्तमाम् ॥ १ ॥

सर्वविज्ञानरत्नानामाकरस्य महात्मनः ।

कृष्णद्वैपायनस्यैव भवाञ्छिष्यः सुशिक्षितः ॥ २ ॥

त्वयैवाविदितं किञ्चिन्नास्ति सत्यं प्रभाषितम् ।

यदि प्रसन्नो भगवांस्तन्नो वक्तुमिहार्हसि ॥ ३ ॥

सूत उवाच -

वक्ष्ये तामादरेणैव ब्रह्मगीतामनुत्तमाम् ।

श्रद्धया सहिता यूयं शृणुत ब्रह्मवित्तमाः ॥ ४ ॥

पुरा कल्पान्तरे देवाः सर्वे संभूय सादरम् ।

विचार्य सुचिरं कालं वेदानामर्थमुत्तमम् ॥ ५ ॥

संशयाविष्टचित्तास्तु तपस्तप्त्वा महत्तरम् ।

अभिजग्मुर्विधातारं प्रष्टुं देवा मुनीश्वराः ॥ ६ ॥

यत्रास्ते जगतां नाथः सर्वज्ञः सर्ववित्प्रभुः ।  
 महाकारुणिकः श्रीमान्ब्रह्मा भक्तहिते रतः ॥ ७ ॥  
 मेरुशृङ्गे वरे रम्ये सर्वयोगिसमावृते ।  
 यक्षराक्षसगन्धर्वसिद्धाद्यैश्च सुसेविते ॥ ८ ॥  
 नानारत्नसमाकीर्णे नानाधातुविचित्रिते ।  
 शकुन्तसंघसंघृष्टे नानातीर्थसमावृते ॥ ९ ॥  
 गुहाकोटिसमायुक्ते गिरिप्रस्रवणैर्युते ।  
 मधुरादिरसैः षड्भिः समृद्धेऽतीव शोभने ॥ १० ॥  
 तत्र ब्रह्मवनं नाम शतयोजनमायतम् ।  
 शतयोजनविस्तीर्णं दीर्घिकाभिः सुसंयुतम् ॥ ११ ॥  
 नानापशुसमायुक्तं नानापक्षिसमाकुलम् ।  
 स्वादुपानीयसंयुक्तं फलमूलैश्च संयुतम् ॥ १२ ॥  
 भ्रमद्भ्रमरसंछन्नसुगन्धकुसुमद्रुमम् ।  
 मन्दानिलसमायुक्तं मन्दातपसमायुतम् ॥ १३ ॥  
 निशाकरकरैर्युक्तं वनमस्ति महत्तरम् ।  
 तत्र जाम्बूनदमयं तरुणादित्यसंनिभम् ॥ १४ ॥  
 नवप्राकारसंयुक्तमशीतिद्वारसंयुतम् ।  
 महाबलसमोपेतैर्द्वारपालैश्च कोटिभिः ॥ १५ ॥  
 खड्गतोमरचापादिशत्रुयुक्तैश्च रक्षितम् ।  
 पुष्पप्रकरसंकीर्णं पूर्णकुम्भैश्च संयुतम् ॥ १६ ॥  
 ज्वलद्दीपैः समायुक्तं पुष्पमालाविराजितम् ।  
 विचित्रचित्रसंयुक्तभित्तिकोटिसुशोभितम् ॥ १७ ॥  
 मुक्तादामसमायुक्तं वितानैर्मौक्तिकैर्युतम् ।  
 अभ्रगामिध्वजैर्युक्तं प्रांशुतोरणसंयुतम् ॥ १८ ॥  
 नृत्यगीतादिभिर्युक्तमप्सरोगणसेवितम् ।  
 नानाविधमहावाद्यैर्नानातालैश्च संयुतम् ॥ १९ ॥  
 मृदुमध्योग्रशब्दाद्यं नानाकाहलसंयुतम् ।  
 वेदघोषसमायुक्तं स्मृतिघोषसमन्वितम् ॥ २० ॥  
 पुराणघोषसंयुक्तमितिहासरवान्वितम् ।  
 सर्वविद्यारवैर्युक्तं सर्वज्ञैश्च समावृतम् ॥ २१ ॥  
 अगाधजलपर्यन्तमवरोधसमन्वितम् ।  
 रथकोटिसमायुक्तं कोटिकोटिगजावृतम् ॥ २२ ॥  
 कोटिकोटिसहस्रैश्च महाश्वैश्च विराजितम् ।  
 अस्त्रशस्त्रादिसंयुक्तैरसंख्यातबलान्वितैः ॥ २३ ॥  
 असंख्यातैर्भटैर्नित्यं रक्षितं पुरमुत्तमम् ।  
 अस्ति पुण्यवतां प्राप्यमप्राप्यं पापकर्मणाम् ॥ २४ ॥

तस्मिन्नन्तःपुरे शुद्धे सहस्रस्थूणसंयुते ।  
 सर्वलक्षणसंयुक्ते सर्वालंकारसंयुते ॥ २५ ॥  
 मृदुतोरणसंयुक्ते कल्पवृक्षसमन्विते ।  
 कन्ठीरवमुखैर्युक्ते षट्पदस्वनसंयुते ॥ २६ ॥  
 मृदुतल्पसमोपेते रत्ननिर्मितमण्डपे ।  
 देव्या चापि सरस्वत्या वर्णविग्रहया सह ॥ २७ ॥  
 सर्वशब्दार्थभूतस्तु ब्रह्मा निवसति प्रभुः ।  
 तत्र देवाद्विजा गत्वा ददृशुर्लोकनायकम् ॥ २८ ॥  
 नानारत्नसमोपेतं विचित्रमुकुटोज्ज्वलम् ।  
 रत्नकुण्डलसंयुक्तं प्रसन्नवदनं शुभम् ॥ २९ ॥  
 नानारत्नसमोपेतहाराभरणभूषितम् ।  
 महार्हमणिसंयुक्तकेयूरकरसंयुतम् ॥ ३० ॥  
 विचित्रकटकोपेतमंगुलीयकशोभितम् ।  
 उत्तरीयकसंयुक्तं शुक्लयज्ञोपवीतिनम् ॥ ३१ ॥  
 नानारत्नसमोपेतं तुन्दबन्धविराजितम् ।  
 चन्दनागरुकर्पूरक्षोददिग्धतनूरुहम् ॥ ३२ ॥  
 सुगन्धकुसुमोत्पन्नानामालाविभूषितम् ।  
 शुक्लवस्त्रपरीधानं तप्तजाम्बूनदप्रभम् ॥ ३३ ॥  
 स्वभासा सकलं नित्यं भासयन्तं परात्परम् ।  
 सुरासुरमुनीन्द्रैश्च वन्द्यमानपदाम्बुजम् ॥ ३४ ॥  
 तं दृष्ट्वा सर्वकर्तारं साक्षिणं तमसः परम् ।  
 महाप्रीतिसमोपेताः प्रसन्नवदनेक्षणाः ॥ ३५ ॥  
 संजातपुलकैर्युक्ता विवशा गद्गदस्वराः ।  
 प्रकाशितसुखाब्ध्यन्तर्निमग्ना निर्मलावृतम् ॥ ३६ ॥  
 निरस्तनिखिलध्वान्ताः प्रणम्य वसुधातले ।  
 शिरस्यञ्जलिमाधाय सर्वे देवाः समाहिताः ॥ ३७ ॥  
 तुष्टुवुर्हृष्टमीशानं सर्वलोकपितामहम् ।  
 मुक्तिदं पुण्यनिष्ठानां दुःखदं पापकर्मणाम् ॥ ३८ ॥  
 देवा ऊचुः -  
 ब्रह्मणे ब्रह्मविज्ञानदुग्धोदधिविधायिने ।  
 ब्रह्मतत्त्वदिदृक्ष्वां ब्रह्मदाय नमो नमः ॥ ३९ ॥  
 कष्टसागरमग्नानां संसारोत्तारहेतवे ।  
 साक्षिणे सर्वभूतानां साक्ष्यहीनाय वै नमः ॥ ४० ॥  
 सर्वधात्रे विधात्रे च सर्वद्वन्द्वापहारिणे ।  
 सर्वावस्थासु सर्वेषां साक्षिणे वै नमो नमः ॥ ४१ ॥  
 परात्परविहीनाय पराय परमेष्ठिने ।

परिज्ञातवतामात्मस्वरूपाय नमो नमः ॥ ४२ ॥  
पद्मजाय पवित्राय पद्मनाभसुताय च ।  
पद्मपुष्पेण पूज्याय नमः पद्मधराय च ॥ ४३ ॥  
सुरज्येष्ठाय सूर्यादिदेवतातृप्तिकारिणे ।  
सुरासुरनरादीनां सुखदाय नमो नमः ॥ ४४ ॥  
वेधसे विश्वनेत्राय विशुद्धज्ञानरूपिणे ।  
वेदवेद्याय वेदान्तविधये वै नमो नमः ॥ ४५ ॥  
विधये विधिहीनाय विधिवाक्यविधायिने ।  
विध्युक्तकर्मनिष्ठानां नमो विद्याप्रदायिने ॥ ४६ ॥  
विरिञ्चायविशिष्टाय विशिष्टार्तिहराय च ।  
विषण्णानां विषादाब्धिविनाशाय नमो नमः ॥ ४७ ॥  
नमो हिरण्यगर्भाय हिरण्यगिरिवर्तिने ।  
हिरण्यदानलभ्याय हिरण्यातिप्रियाय च ॥ ४८ ॥  
शतानन्दाय शान्ताय शांकरज्ञानदायिने ।  
शमादिसहितस्यैव ज्ञानदाय नमो नमः ॥ ४९ ॥  
शंभवे शंभुभक्तानां शंकराय शरीरिणाम् ।  
शांकरज्ञानहीनानां शत्रवे वै नमो नमः ॥ ५० ॥  
नमः स्वयंभुवे नित्यं स्वयंभुब्रह्मदायिने ।  
स्वयं ब्रह्मस्वरूपाय स्वतन्त्राय परात्मने ॥ ५१ ॥  
दुहिणाय दुराचारनिरतस्य दुरात्मनः ।  
दुःखदायान्यजन्तूनामात्मदाय नमो नमः ॥ ५२ ॥  
वन्द्यहीनाय वन्द्याय वरदाय परस्य च ।  
वरिष्ठाय वरिष्ठानां चतुर्वक्त्राय वै नमः ॥ ५३ ॥  
प्रजापतिसमाख्याय प्रजानां पतये सदा ।  
प्राजापत्यविरक्तस्य नमः प्रज्ञानदायिने ॥ ५४ ॥  
पितामहाय पित्रादिकल्पनारहिताय च ।  
पिशुनागम्यदेहाय पेशलाय नमो नमः ॥ ५५ ॥  
जगत्कर्त्रे जगद्गोप्त्रे जगद्धन्त्रे परात्मने ।  
जगद्दृश्यविहीनाय चिन्मात्रज्योतिषे नमः ॥ ५६ ॥  
विश्वोत्तीर्णाय विश्वाय विश्वहीनाय साक्षिणे ।  
स्वप्रकाशैकमानाय नमः पूर्णपरात्मने ॥ ५७ ॥  
स्तुत्याय स्तुतिहीनाय स्तोत्ररूपाय तत्त्वतः ।  
स्तोतृणामपि सर्वेषां सुखदाय नमो नमः ॥ ५८ ॥  
सूत उवाच -  
एवं ब्रह्माणमादित्याः स्तुत्वा भक्तिपुरःसरम् ।  
पृष्टवन्तस्तु सर्वेषां वेदानामर्थमादरात् ॥ ५९ ॥

ब्रह्माऽपि ब्रह्मविन्मुख्यः सर्ववेदैरभिष्टुतः ।  
प्राह गम्भीरया वाचा वेदानामर्थमुत्तमम् ॥ ६० ॥  
इति श्रीस्कन्दपुराणे सूतसंहितायां चतुर्थस्य  
यज्ञवैभवखण्डस्योपरिभागे ब्रह्मगीतासूपनिषत्सु  
ब्रह्मगीतिर्नाम प्रथमोऽध्यायः ॥ १ ॥

॥ अथ द्वितीयोऽध्यायः ॥

॥ वेदार्थविचारः ॥

ब्रह्मोवाच -

अवाच्य एव वेदार्थः सर्वथा सर्वचेतनैः ।  
तथाऽपि वक्ष्ये भक्तानां युष्माकं शृणुतादरात् ॥ १ ॥  
आत्मसंज्ञः शिवः शुद्ध एक एवाद्वयः सदा ।  
अग्रे सर्वमिदं देवा आसीत्तन्मात्रमास्तिकाः ॥ २ ॥  
ततो नान्यन्मिषत्किञ्चित्स पुनः कालपाकतः ।  
प्राणिनां कर्मसंस्कारात्स्वशक्तिगतसत्त्वतः ॥ ३ ॥  
स ऐक्षत जगत्सर्वं नु सृजा इति शंकरः ।  
स पुनः सकलानेतान्लोकानात्मीयशक्तितः ॥ ४ ॥  
यथापूर्वं क्रमेणैव सुरा असृजत प्रभुः ।  
तं हरं केचिदिच्छन्ति केचिद्विष्णुं सुरोत्तमाः ॥ ५ ॥  
केचिन्मामेव चेच्छन्ति केचिदिन्द्रादिदेवताः ।  
केचित्प्रधानं त्रिगुणं स्वतन्त्रं केवलं जडम् ॥ ६ ॥  
अणवः केचिदिच्छन्ति शब्दं केचन मोहिताः ।  
क्षणप्रध्वंसिविज्ञानं केचन भ्रान्तचेतसः ॥ ७ ॥  
शून्यसंज्ञं सुराः केचिन्निरुपाख्यं विमोहिताः ।  
केचिद्भूतानि चेच्छन्ति निसर्गं केचन भ्रमात् ॥ ८ ॥  
तत्र तत्रैव तर्काश्च प्रवदन्ति यथाबलम् ।  
सर्वे वादाः श्रुतिस्मृत्योर्विरुद्धा इति मे मतिः ॥ ९ ॥  
पापिष्ठानां तु जन्तूनां तत्र तत्र सुरर्षभाः ।  
प्राक्संसारवशादेव जायते रुचिरास्तिकाः ॥ १० ॥  
तेऽपि कालविपाकेन श्रद्धया पूतयाऽपि च ।  
पुरातनेन पुण्येन देवतानां प्रसादतः ॥ ११ ॥  
कालेन महता देवाः सोपानक्रमतः पुनः ।  
वेदमार्गमिमं मुख्यं प्राप्नुवन्ति चिरन्तनम् ॥ १२ ॥  
प्राक्संसारवशादेव ये विचिन्त्य बलाबले ।  
विवशा वेदमापन्नास्तेऽपि कैवल्यभागिनः ॥ १३ ॥  
वेदमार्गमिमं मुक्त्वा मार्गमन्यं समाश्रितः ।

हस्तस्थं पायसं त्यक्त्वा लिहेत्कूर्परं आत्मनः ॥ १४ ॥  
विदा वेदेन जन्तूनां मुक्तिमार्गान्तरेण चेत् ।  
तमसाऽपि विना लोकं ते पश्यन्ति घटादिकम् ॥ १५ ॥  
तस्माद्बेदोदितो ह्यर्थः सत्यं सत्यं मयोदितम् ।  
अन्येन वेदितो ह्यर्थो न सत्यः परमार्थतः ॥ १६ ॥  
परमार्थो द्विधा प्रोक्तो मया हे स्वर्गवासिनः ।  
एकः स्वभावतः साक्षात्परमार्थः सदैव तु ॥ १७ ॥  
स शिवः सत्यचैतन्यसुखानन्तस्वलक्षणः ।  
अपरः कल्पितः साक्षाद्ब्रह्मण्यध्यस्तमायया ॥ १८ ॥  
कल्पितानामवस्तूनां मध्ये केचन मायया ।  
परमार्थतया क्लृप्ताः व्यवहारे सुरर्षभाः ॥ १९ ॥  
व्यवहारे तु संकल्पिताः केचनापरमार्थतः ।  
आकाशादि जगच्छुक्तिरूपे ते कथिते मया ॥ २० ॥  
व्यावहारिक सत्यार्थं साक्षात्सत्यार्थचिद्घनम् ।  
उभयं वक्ति वेदस्तु मार्गा नैवं वदन्ति हि ॥ २१ ॥  
स्वप्नावस्थासु संकल्पितसत्यार्थेन समानिमान् ।  
अर्थानेवाऽऽमनन्त्यन्ये मार्गा हे स्वर्गवासिनः ॥ २२ ॥  
जाग्रत्काले तु संकल्पितसत्यार्थेन समानिमान् ।  
मार्गा एवाऽऽमनन्त्यर्थाका कथा सत्यचिद्घने ॥ २३ ॥  
तस्मादेकैकया दृष्ट्या मार्गाः सत्यार्थभाषिणः ।  
दृष्ट्यान्तरेण ते भ्रान्ता इति सम्यङ्गिरूपणम् ॥ २४ ॥  
चैतन्यापेक्षया चेत्यं व्योमादि सकलं जगत् ।  
असत्यं सत्यरूपं तत्कुम्भकुड्याद्यपेक्षया ॥ २५ ॥  
कुम्भकुड्यादयो भावा अपि व्योमाद्यपेक्षया ।  
असत्याः सत्यरूपास्ते शुक्तिरूपाद्यपेक्षया ॥ २६ ॥  
जाग्रदित्युदितावस्थामपेक्ष्य स्वपनाभिधा ।  
अवस्था ऽसत्यरूपा हि न सत्या हि दिवोकसः ॥ २७ ॥  
तथाऽपि स्वप्नदृष्टं तु वस्तु स्वर्गनिवासिनः ।  
सूचकं हि भवत्येव जाग्रत्सत्यार्थसिद्धये ॥ २८ ॥  
तथैव मार्गाः सुभ्रान्ता अपि वेदोदितस्य तु ।  
अर्थस्य प्राप्तिसिद्धयार्था भवन्त्येव न संशयः ॥ २९ ॥  
तस्माद्बेदेतरा मार्गा नैव त्याज्या निरूपणे ।  
वेदनिष्ठस्तु तान्मार्गान्कदाचिदपि न स्पृशेत् ॥ ३० ॥  
वेदनिष्ठस्तु मार्गास्तान्मोहेनापि स्पृशेद्यदि ।  
प्रायश्चित्ती भवत्येव नात्र कार्या विचारणा ॥ ३१ ॥  
एकस्यामपि तैः सार्धं पंक्तौ वेदैकसंस्थितः ।

मोहेनापि न भुंजीत भुक्त्वा चान्द्रायणं चरेत् ॥ ३२ ॥  
इज्यादानविवाहादिकार्यमध्ययनं श्रुतेः ।  
यदि तैर्मोहतः कुर्यात्कुर्याच्चान्द्रायणत्रयम् ॥ ३३ ॥  
धर्माधर्मादिविज्ञानं नाऽऽददीत श्रुतौ स्थितः ।  
तेभ्यो मोहादपि प्राज्ञाः श्रेयस्कामी कदाचन ॥ ३४ ॥  
वेदबाह्येषु मार्गेषु संस्कृता ये नराः सुराः ।  
ते हि पापण्डिनः साक्षात्तथा तैः सहवासिनः ॥ ३५ ॥  
कलौ जगद्विधातारं शिवं सत्यादिलक्षणम् ।  
नार्चयिष्यन्ति वेदेन पाषण्डोपहता जनाः ॥ ३६ ॥  
वेदसिद्धं महादेवं साम्बं चन्द्रार्धशेखरम् ।  
नार्चयिष्यन्ति वेदेन पाषण्डोपहता जनाः ॥ ३७ ॥  
वेदोक्तेनैव मार्गेण भस्मनेव त्रिपुण्ड्रकम् ।  
धूलनं नाऽऽचरिष्यन्ति पाषण्डोपहता जनाः ॥ ३८ ॥  
रुद्राक्षधारणं भक्त्या वेदोक्तेनैवे वर्त्मना ।  
न करिष्यन्ति मोहेन पाषण्डोपहता जनाः ॥ ३९ ॥  
लिंगे दिने दिने देवं शिवरुद्रादिसंज्ञितम् ।  
नार्चयिष्यन्ति वेदेन पाषण्डोपहता जनाः ॥ ४० ॥  
देवकार्यं न कुर्वन्ति पितृकार्यं विशेषतः ।  
औपासनं न कुर्वन्ति पाषण्डोपहता जनाः ॥ ४१ ॥  
पञ्चयज्ञं न कुर्वन्ति तथैवातिथिपूजनम् ।  
वैश्वदेवं न कुर्वन्ति पाषण्डोपहता जनाः ॥ ४२ ॥  
वेदबाह्येन मार्गेण पूजयन्ति जनार्दनम् ।  
निन्दन्ति शंकरं मोहात्पाषण्डोपहता जनाः ॥ ४३ ॥  
ब्रह्माणं केशवं रुद्रं भेदभावेन मोहिताः ।  
पश्यन्तेकं न जानन्ति पाषण्डोपहता जनाः ॥ ४४ ॥  
अदक्षिणमनभ्यंगमधौतचरणं तथा ।  
कुर्वत्यनग्निकं श्राद्धं पाषण्डोपहता जनाः ॥ ४५ ॥  
एकादश्यामथाष्टम्यां चतुर्दश्यां विशेषतः ।  
उपवासं न कुर्वन्ति पाषण्डोपहता जनाः ॥ ४६ ॥  
शतरुद्रीयचमकैस्तथा पौरुषसूक्तकैः ।  
नाभिषिञ्चन्ति देवेशं पाषण्डोपहता जनाः ॥ ४७ ॥  
चिरन्तनानि स्थानानि शिवस्य परमात्मनः ।  
न द्रक्ष्यन्ति महाभक्त्या पाषण्डोपहता जनाः ॥ ४८ ॥  
श्रीमद्वक्षिणकैलासे वर्तनं श्रद्धया सह ।  
वत्सरं न करिष्यन्ति पाषण्डोपहता जनाः ॥ ४९ ॥  
श्रीमद्वाग्निपुरे पुण्ये वर्तनं भुक्तिमुक्तिदम् ।

वत्सरं न करिष्यन्ति पाषण्डोपहता जनाः ॥ ५० ॥  
 अन्येषु च विशिष्टेषु शिवस्थानेषु वर्तनम् ।  
 वत्सरं न करिष्यन्ति पाषण्डोपहता जनाः ॥ ५१ ॥  
 दिने दिने तु वेदान्तमहावाक्यार्थनिर्णयम् ।  
 आचार्यान्न करिष्यन्ति पाषण्डोपहता जनाः ॥ ५२ ॥  
 संन्यासं परहंसाख्यं नांगीकुर्वन्ति मोहिताः ।  
 प्रद्वेषं च करिष्यन्ति पाषण्डोपहता जनाः ॥ ५३ ॥  
 अन्यानि यानि कर्माणि वेदेनैवोदितानि तु ।  
 नाऽऽचरिष्यन्ति तान्येव पाषण्डोपहता जनाः ॥ ५४ ॥  
 स्मार्तान्यपि च कर्माणि यानि यानि सुरोत्तमाः ।  
 नाचरिष्यन्ति तान्येव पाषण्डोपहता जनाः ॥ ५५ ॥  
 ऊर्ध्वपुण्ड्रं ललाटे तु वर्तुलं चार्धचन्द्रकम् ।  
 धारयिष्यन्ति मोहेन पाषण्डोपहता जनाः ॥ ५६ ॥  
 शंखचक्रगदावज्रैरंकनं विग्रहे स्वके ।  
 मोहेनैव करिष्यन्ति पाषण्डोपहता जनाः ॥ ५७ ॥  
 मनुष्याणां च नाम्ना तु तेषामाकारतोऽपि च ।  
 लांछिताश्च भविष्यन्ति पाषण्डोपहता जनाः ॥ ५८ ॥  
 बहुनोक्तेन किं वेदमर्यादाभेदनं सुराः ।  
 श्रद्धयैव करिष्यन्ति पाषण्डोपहता जनाः ॥ ५९ ॥  
 धीरा विशिष्टाश्च महेश्वरस्य  
 प्रसादयुक्ताश्च महत्तमाश्च ।  
 वेदोदितं केवलमेव देवा  
 मुदा करिष्यन्ति विमुक्तिसिद्धयै ॥ ६० ॥  
 इति ब्रह्मगीतासूपनिषत्सु  
 वेदार्थविचारो नाम द्वितीयोऽध्यायः ॥ २ ॥

॥ अथ तृतीयोऽध्यायः ॥

॥ साक्षिशिवस्वरूपकथनम् ॥

ब्रह्मोवाच -

सर्वात्मा शंकरो नाम साक्ष्येव सकलस्य तु ।  
 साक्ष्यभावे जगत्साक्ष्यं कथं भाति सुरोत्तमाः ॥ १ ॥  
 स्वतो भानविहीनं हि जगत्सर्वं चराचरम् ।  
 जडताऽजडता चास्य जगतो भानवत्तया ॥ २ ॥  
 भानं विज्ञानतो जन्यमिति कैश्चिदुदीर्यते ।  
 तन्न संगतमेव स्याज्जन्यं चेज्जडमेव तत् ।  
 जडानामेव जन्यत्वं कुम्भादीनां हि संमतम् ॥ ३ ॥  
 विज्ञानं चापि भानस्य नैवोत्पादकमिष्यते ।

ज्ञानस्य भानरूपेण परिणामो न सिध्यति ॥ ४ ॥  
 अविक्रियत्वाज्ज्ञानस्य यदि तस्यापि विक्रिया ।  
 तर्हि क्षीरादिवच्चेत्यं भवेत्तत्रैव वेदनम् ॥ ५ ॥  
 तथा भानस्य विज्ञानं नैवाऽऽरम्भकमिष्यते ।  
 अद्रव्यत्वाद्गुणत्वेन परैरंगीकृतत्वतः ॥ ६ ॥  
 असद्रूपस्य भानस्य ज्ञानं नाऽऽरम्भकं भवेत् ।  
 वन्ध्यासूनोरपि ज्ञानं तदा ह्यारम्भकं भवेत् ॥ ७ ॥  
 प्रागसद्रूपभानस्य ज्ञानं नाऽऽरम्भकं भवेत् ।  
 असतः प्राक्त्वपूर्वाणां विशेषाणामभावतः ॥ ८ ॥  
 अतो विज्ञानजन्यत्वं नास्ति भानस्य सर्वदा ॥ ९ ॥  
 ज्ञानस्यापि न जन्यत्वमस्ति हे स्वर्गवासिनः ।  
 उक्तन्यायेन जन्यत्वप्रतीतिभ्रान्तिरेव हि ॥ १० ॥  
 भानस्यापि तथा भ्रान्तिर्जन्यत्वप्रतिभा सुराः ।  
 भावत्वे सत्यजन्यत्वाद्ज्ञानं नित्यं सुरोत्तमाः ॥ ११ ॥  
 यज्जगद्भासकं भानं नित्यं भाति स्वतः सुराः ।  
 स एव जगतः साक्षी सर्वात्मा शंकराभिधः ॥ १२ ॥  
 तेन कल्पितसम्बन्धाद्ज्ञानं भाति न स्वतः ।  
 अज्ञानजन्यं चित्तं च रागद्वेषादयस्तथा ।  
 अज्ञानस्पृष्टचैतन्यादेवं भान्ति न च स्वतः ॥ १३ ॥  
 प्राणश्चापि तथा बाह्यकरणानि वपुस्तथा ।  
 चित्तवृत्त्यभिसंबन्धद्वारेणैव दृगन्वयात् ॥ १४ ॥  
 विभान्ति न स्वतो बाह्यविषयाश्च तथैव च ॥ १५ ॥  
 अनुमानादिवृत्तिस्थं चैतन्यं सुरसत्तमाः ।  
 अर्थानामपि केषां चिद्भासकं तेन शंकरः ॥ १६ ॥  
 सर्वावभासकः प्रोक्तस्तेन भातमिदं जगत् ।  
 अतो रूपाणि तेनैव पश्यतीशेन मानवः ॥ १७ ॥  
 शृणोत्यनेन शब्दांश्च गन्धानाजिघ्रति प्रियान् ।  
 अनेनैव सदा वाचं व्याकरोति तु मानवः ।  
 अनेन स्वादु चास्वादु विजानाति च मानवः ॥ १८ ॥  
 शंकराख्यं तु विज्ञानं बहुधा शब्द्यते बुधैः ।  
 केचिद्दृढदयमित्याहुर्ब्राह्मणा हे सुरोत्तमाः ॥ १९ ॥  
 मन इत्यपरे सन्तः संज्ञानमिति केचन ।  
 आज्ञानमिति विद्वांसः केचिद्धे स्वर्गवासिनः ॥ २० ॥  
 विज्ञानमिति चाप्यन्ये प्रज्ञानमिति केचन ।  
 मेधेति ब्राह्मणाः केचिद्दृष्टिरित्यपरे बुधाः ॥ २१ ॥  
 धृतिरित्यपरे प्राज्ञा मतिरित्यपि केचन ।

मनीषेति महाप्राज्ञा जूतिरित्यपरे बुधाः ॥ २२ ॥  
स्मृतिरित्यास्तिकाः केचित्संकल्प इति केचन ।  
ऋतुरित्यपरे प्राज्ञाः काम इत्यपरे जनाः ॥ २३ ॥  
वश इत्यास्तिकाः केचित्सर्वाण्येतानि संततम् ।  
प्रज्ञानस्य शिवस्यास्य नामध्येयान्यसंशयम् ॥ २४ ॥  
एष ब्रह्मैष एवेन्द्र एष एव प्रजापतिः ।  
एष एव हि देवाश्च भूतानि भवनानि च ॥ २५ ॥  
अण्डजा जारुजाश्चैव स्वेदजा उद्भिजा अपि ।  
अश्वा गावश्च मर्त्याश्च हस्तिपूर्वास्तथैव च ॥ २६ ॥  
स्थावरं जंगमं चैव तथाऽन्यदपि किञ्चन ।  
सर्वमेतदयं शम्भुः प्रज्ञानघनलक्षणः ॥ २७ ॥  
प्रतिष्ठा सर्ववस्तूनां प्रज्ञैषा पारमेश्वरी ।  
प्रज्ञानमेव तद्ब्रह्म शिवरुद्रादि संज्ञितम् ॥ २८ ॥  
एवंरूपपरिज्ञानादेव मर्त्योऽमृतो भवेत् ।  
न कर्मण न प्रजया न चान्येनापि केनचित् ॥ २९ ॥  
ब्रह्मवेदनमात्रेण ब्रह्माऽऽप्नोत्येव मानवः ।  
अत्र नास्त्येव सन्देहस्त्रिवः शपथयाम्यहम् ॥ ३० ॥  
तद्विद्याविषयं ब्रह्म सत्यज्ञानसुखाद्वयम् ।  
संसारके गुहावाच्ये मायाज्ञानादिसंज्ञिते ।  
निहितं ब्रह्म यो वेद परमव्योमसंज्ञिते ॥ ३१ ॥  
सोऽश्नुते सकलान्कामानक्रमेण सुरर्षभाः ।  
विदितब्रह्मरूपेण जीवन्मुक्तो न संशयः ॥ ३२ ॥  
प्रत्यगज्ञानविज्ञानमायाशक्तेस्तु साक्षिणम् ।  
एकं ब्रह्म च संपश्यन्साक्षाद्ब्रह्मविदुत्तमः ॥ ३३ ॥  
ब्रह्मरूपात्मनस्तस्मादेतस्माच्छक्तिमिश्रितात् ।  
अपंचीकृत आकाशः संभूतो रज्जुसर्पवत् ॥ ३४ ॥  
आकाशाद्वायुसंज्ञस्तु स्पर्शोऽपंचीकृतः पुनः ।  
वायोरग्निस्तथा चाग्नेराप अद्भ्यो वसुन्धरा ॥ ३५ ॥  
तानि भूतानि सूक्ष्माणि पंचीकृत्य शिवाज्ञया ।  
तेभ्य एव सुरा सृष्टं ब्रह्माण्डाख्यमिदं मया ॥ ३६ ॥  
भुवनानि विशिष्टानि निर्मितानि शिवाज्ञया ।  
ब्रह्माण्डस्योदरे देवा देवाश्च विविधा अमी ॥ ३७ ॥  
देवादयोऽत्रो मनुष्याश्च तथा पञ्चादयो जनाः ।  
तत्तत्कर्मानुरूपेण मया सृष्टाः शिवाज्ञया ॥ ३८ ॥  
अस्थिस्नाय्वादिरूपं यच्छरीरं भाति देहिनाम् ।  
तस्मात्प्राणमयो ह्यात्मा विभिन्नश्चाऽऽन्तरो यतः ॥ ३९ ॥

योऽयं प्राणमयो ह्यात्मा भाति सर्वशरीरिणाम् ।  
 ततो मनोमयो ह्यात्मा विभिन्नश्चाऽऽन्तरत्वतः ॥ ४० ॥  
 योऽयं मनोमयो ह्यात्मा भाति सर्वशरीरिणाम् ।  
 विज्ञानमय आत्मा च ततोऽन्यश्चाऽऽन्तरो यतः ॥ ४१ ॥  
 विज्ञानमय आत्मा यो विभाति सकलात्मनाम् ।  
 आनन्दमय आत्मा च ततोऽन्यश्चाऽऽन्तरो यतः ॥ ४२ ॥  
 योऽयमन्नमयः सोऽयं पूर्णः प्राणमयेन तु ।  
 मनोमयेन प्राणोऽपि तथा पूर्णः स्वभावतः ॥ ४३ ॥  
 तथा मनोमयो ह्यात्मा पूर्णो ज्ञानमयेन तु ।  
 आनन्देन सदा पूर्णस्तथा ज्ञानमयः सुराः ॥ ४४ ॥  
 तथाऽऽनन्दमयश्चापि ब्रह्मणाऽन्येन साक्षिणा ।  
 सर्वान्तरेण संपूर्णो ब्रह्म नान्येन केनचित् ॥ ४५ ॥  
 यदिदं ब्रह्म पुच्छ्राख्यं सत्यज्ञानाद्वयात्मकम् ।  
 स रसः सर्वदा साक्षान्नान्यथा सुरपुंगवाः ॥ ४६ ॥  
 एतमेव रसं साक्षाल्लब्ध्वा देही सनातनम् ।  
 सुखी भवति सर्वत्र नान्यथा सुरसत्तमाः ॥ ४७ ॥  
 असत्यस्मिन्परानन्दे स्वात्मभूतेऽखिलात्मनाम् ।  
 को जीवति नरो देवाः को वा नित्यं विचेष्टते ॥ ४८ ॥  
 तस्मात्सर्वात्मनां चित्ते भासमानो रसो हरः ।  
 आनन्दयति दुःखाद्यं जीवात्मानं कृपाबलात् ॥ ४९ ॥  
 यदा ह्येवैष एतस्मिन्नदृश्यत्वादिलक्षणे ।  
 निर्भेदं परमेकत्वं विन्दते सुरसत्तमाः ॥ ५० ॥  
 तदैवाभयमत्यन्तं कल्याणं परमामृतम् ।  
 स्वात्मभूतं परं ब्रह्म स याति स्वर्गवासिनः ॥ ५१ ॥  
 यदा ह्येवैष एतस्मिन्नल्पमत्यन्तरं नरः ।  
 विजानाति तदा तस्य भयं स्यान्नात्र संशयः ॥ ५२ ॥  
 सर्वेषामात्मभूतं यद्ब्रह्म सत्यादिलक्षणम् ।  
 उदास्ते तत्सुरश्रेष्ठा यथाजातजनं प्रति ॥ ५३ ॥  
 सम्यग्ज्ञानैकनिष्ठानां तदेव परमं पदम् ।  
 तदा स्वात्मतया भाति केवलं कृपया सुराः ॥ ५४ ॥  
 तत्त्वेवाधीतवेदस्य सहांगैः सुरपुंगवाः ।  
 मननेन विहीनस्य भयहेतुः सदा भवेत् ॥ ५५ ॥  
 भीषाऽस्मात्पवते वायुर्भीषोदेति दिवाकरः ।  
 भीषाऽस्मादग्निरिन्द्रश्च मृत्युर्धावति पंचमः ॥ ५६ ॥  
 अस्यैवाऽऽनन्दलेशेन स्तम्बान्ता विष्णुपूर्वकाः ।  
 भवन्ति सुखिनो देवास्तारतम्यक्रमेण तु ॥ ५७ ॥

तत्तत्पदविरक्तस्य श्रोत्रियस्य प्रसादिनः ।  
 स्वरूपभूत आनन्दः स्वयं भाति पदे यथा ॥ ५८ ॥  
 अयमेव शिवः साक्षादादित्यहृदये तथा ।  
 अन्येषां हृदये चैव भाति साक्षितया स्वयम् ॥ ५९ ॥  
 विहाय साक्ष्यं देहादि मायान्तं तु विवेकतः ।  
 सर्वसाक्षिणमात्मानं यः पश्यति स पश्यति ॥ ६० ॥  
 रुद्रनारायणादीनां स्तम्बान्तानां च साक्षिणम् ।  
 एवं तर्कप्रमाणाभ्यां यः पश्यति स पश्यति ॥ ६१ ॥  
 यस्यैवं तर्कमानाभ्यामस्ति विज्ञानमास्तिकाः ।  
 स लोकादखिलादस्माद्विभिद्याऽऽत्मानमात्मना ॥ ६२ ॥  
 अन्नादीनखिलान्कोशानाभासेन विभासितान् ।  
 उपसंक्रामतीशस्य प्रसादादेव केवलात् ॥ ६३ ॥  
 यतो वाचो निवर्तन्ते निमित्तानामभावतः ।  
 निर्विशेषे शिवे शब्दः कथं देवाः प्रवर्तते ॥ ६४ ॥  
 विशेषं कंचिदाश्रित्य खलु शब्दः प्रवर्तते ।  
 यस्मादेतन्मनः सूक्ष्मां व्यावृत्तं सर्वगोचरम् ॥ ६५ ॥  
 यस्माच्छ्रोत्रत्वगक्ष्यादिखानि कर्मेन्द्रियाणि च ।  
 व्यावृत्तानि परागवस्तुविषयाणि सुरोत्तमाः ॥ ६६ ॥  
 तद्ब्रह्माऽऽनन्दमद्वन्द्वं निर्गुणं सत्यचिद्घनम् ।  
 विदित्वा स्वात्मरूपेण न बिभेति कुतश्चन ॥ ६७ ॥  
 एवं यस्तु विजानाति स्वगुरोरुपदेशतः ।  
 स साध्वसाधुकर्मभ्यां सदा न तपति प्रभुः ॥ ६८ ॥  
 तप्यतापकरूपेण विभातमखिलं जगत् ।  
 प्रत्यगात्मतया भाति ज्ञानोद्वेदान्तवाक्यजात् ॥ ६९ ॥  
 कर्ता कारयिता कर्म करणं कार्यमास्तिकः ।  
 सर्वमात्मतया भाति प्रसादात्परमेश्वरात् ॥ ७० ॥  
 प्रमाता च प्रमाणं च प्रमेयं प्रमितिस्तथा ।  
 सर्वमात्मतया भाति प्रसादात्पारमेश्वरात् ॥ ७१ ॥  
 नियोज्यश्च नियोगश्च साधनानि नियोजकः ।  
 सर्वमात्मतया भाति प्रसादात्पारमेश्वरात् ॥ ७२ ॥  
 भोक्ता भोजयिता भोगो भोगोपकरणानि च ।  
 सर्वमात्मतया भाति प्रसादात्पारमेश्वरात् ॥ ७३ ॥  
 ग्राहकश्च तथा ग्राह्यं ग्रहणं सर्वतोमुखम् ।  
 सर्वमात्मतया भाति प्रसादात्पारमेश्वरात् ॥ ७४ ॥  
 अन्यथाज्ञानमज्ञानं संशयज्ञानमेव च ।  
 सर्वमात्मतया भाति प्रसादात्पारमेश्वरात् ॥ ७५ ॥

घटज्ञानं पटज्ञानं कुड्यादिज्ञानमेव च ।  
 सर्वमात्मतया भाति प्रसादात्पारमेश्वरात् ॥ ७६ ॥  
 घटः कुड्यं कुसूलं च पटः पात्रं च पर्वतः ।  
 सर्वमात्मतया भाति प्रसादात्पारमेश्वरात् ॥ ७७ ॥  
 पातालाद्याश्च लोकाश्च सत्यलोकादयोऽपि च ।  
 सर्वमात्मतया भाति प्रसादात्पारमेश्वरात् ॥ ७८ ॥  
 ब्रह्माण्डं तत्र क्लृप्तानामण्डानां शतकोटयः ।  
 सर्वमात्मतया भाति प्रसादात्पारमेश्वरात् ॥ ७९ ॥  
 समुद्राश्च तटाकाश्च नद्यः सर्वनदा अपि ।  
 सर्वमात्मतया भाति प्रसादात्पारमेश्वरात् ॥ ८० ॥  
 मेरुमन्दारपूर्वाश्च पर्वताश्च महत्तराः ।  
 सर्वमात्मतया भाति प्रसादात्पारमेश्वरात् ॥ ८१ ॥  
 वनानि वनदेशाश्च वन्यानि विविधानि च ।  
 सर्वमात्मतया भाति प्रसादात्पारमेश्वरात् ॥ ८२ ॥  
 वृक्षाश्च विविधाः क्षुद्रतृणगुल्मादयोऽपि च ।  
 सर्वमात्मतया भाति प्रसादात्पारमेश्वरात् ॥ ८३ ॥  
 आकाशादीनि भूतानि भौतिकान्यखिलान्यपि ।  
 सर्वमात्मतया भाति प्रसादात्पारमेश्वरात् ॥ ८४ ॥  
 शब्दस्पर्शादितन्मात्ररूपाणि सकलानि च ।  
 सर्वमात्मतया भाति प्रसादात्पारमेश्वरात् ॥ ८५ ॥  
 कृमिकीटपतङ्गाश्च क्षुद्रा अपि च जन्तवः ।  
 सर्वमात्मतया भाति प्रसादात्पारमेश्वरात् ॥ ८६ ॥  
 पशवश्च मृगाश्चैव पन्नगाः पापयोनयः ।  
 सर्वमात्मतया भाति प्रसादात्पारमेश्वरात् ॥ ८७ ॥  
 मनुष्याश्चैव मातंगा अश्वा उष्ट्राः खरा अपि ।  
 सर्वमात्मतया भाति प्रसादात्पारमेश्वरात् ॥ ८८ ॥  
 यक्षराक्षसगन्धर्वप्रमुखाः सिद्धकिंनराः ।  
 सर्वमात्मतया भाति प्रसादात्पारमेश्वरात् ॥ ८९ ॥  
 कर्मदेवाश्च देवराजो विराट् स्वराट् ।  
 सर्वमात्मतया भाति प्रसादात्पारमेश्वरात् ॥ ९० ॥  
 अहं च मद्भिभूतिश्च विष्णुभक्ताश्च देहिनः ।  
 सर्वमात्मतया भाति प्रसादात्पारमेश्वरात् ॥ ९१ ॥  
 विष्णुर्विष्णुविभूतिश्च विष्णुभक्ताश्च देहिनः ।  
 सर्वमात्मतया भाति प्रसादात्पारमेश्वरात् ॥ ९२ ॥  
 रुद्रो रुद्रविभूतिश्च रुद्रभक्ताश्च देहिनः ।  
 सर्वमात्मतया भाति प्रसादात्पारमेश्वरात् ॥ ९३ ॥

ईश्वरस्तद्विभूतिश्च तदीयाः सर्वदेहिनः ।  
 सर्वमात्मतया भाति प्रसादात्पारमेश्वरात् ॥ १४ ॥  
 सदाशिवसमाख्यस्तु शिवस्तस्य विभूतयः ।  
 सर्वमात्मतया भाति प्रसादात्पारमेश्वरात् ॥ १५ ॥  
 दिशश्च विदिशश्चैव साभ्रं नक्षत्रमण्डलम् ।  
 सर्वमात्मतया भाति प्रसादात्पारमेश्वरात् ॥ १६ ॥  
 वासुदेवः संकर्षणः प्रद्युम्नश्चानिरुद्धकः ।  
 सर्वमात्मतया भाति प्रसादात्पारमेश्वरात् ॥ १७ ॥  
 मत्स्यः कूर्मो वराहश्च नारसिंहोऽथ वामनः ।  
 तद्भक्ताश्च तथा भान्ति प्रसादात्पारमेश्वरात् ॥ १८ ॥  
 आश्रमाश्च तथा वर्णाः संकरा विविधा अपि ।  
 सर्वमात्मतया भाति प्रसादात्पारमेश्वरात् ॥ १९ ॥  
 निषिद्धं चानिषिद्धं च निषेधा विधयोऽपि च ।  
 सर्वमात्मतया भाति प्रसादात्पारमेश्वरात् ॥ १०० ॥  
 शरीरमिन्द्रियं प्राणो मनो बुद्धिरहंकृतिः ।  
 सर्वमात्मतया भाति प्रसादात्पारमेश्वरात् ॥ १०१ ॥  
 कामक्रोधादयः सर्वे तथा शान्त्यादयोऽपि च ।  
 सर्वमात्मतया भाति प्रसादात्पारमेश्वरात् ॥ १०२ ॥  
 जीवात्मा परमात्मा च तयोर्भेदश्च भेदकः ।  
 सर्वमात्मतया भाति प्रसादात्पारमेश्वरात् ॥ १०३ ॥  
 जडशक्तिप्रभेदाश्च चिच्छक्तिस्तद्भिदाऽपि च ।  
 सर्वमात्मतया भाति प्रसादात्पारमेश्वरात् ॥ १०४ ॥  
 अस्तिशब्दोदिता अर्था नास्तिशब्दोदिता अपि ।  
 सर्वमात्मतया भाति प्रसादात्पारमेश्वरात् ॥ १०५ ॥  
 आत्मा नाम सुराः स्वेन भासा यो भाति संततम् ।  
 तमेव त्वमहंशब्दप्रत्ययाभ्यां तु जन्तवः ॥ १०६ ॥  
 व्यवहारे विजानन्ति न जानन्त्येव तेऽर्थतः ।  
 अर्थतश्चास्य वेत्तारो न विद्यन्तेऽद्वयत्वतः ॥ १०७ ॥  
 एवमात्मानमद्वैतमात्मना वेद यः स्थिरम् ।  
 सोऽयमर्थमिमं नित्यं गायन्नास्ते स्वभावतः ॥ १०८ ॥  
 यथा नर्तनमीशस्य स्वभावाल्लोकरक्षकम् ।  
 तथा विद्या विनोदाख्या गीतिर्लोकोपकारिणी ॥ १०९ ॥  
 यथैवाऽऽदिगुरोर्गीतिर्लोकानां हितकारिणी ।  
 तथैवास्य गुरोर्गीतिर्लोकानां हितकाम्यया ॥ ११० ॥  
 आप्तकामस्य रुद्रस्य गीतिर्व्याख्यानलक्षणा ।  
 परोपकारिणी तद्वद्गीतिरस्यापि सद्गुरोः ॥ १११ ॥

लौकिकेष्वपि गानेषु प्रसादं कुरुते शिवः ।  
किं पुनर्वैदिके गाने ततो गानं समाश्रयेत् ॥ ११२ ॥  
व्याख्यागानेष्वशक्तस्तु शिवमुद्दिश्य भक्तिततः ।  
लौकिकीमपि वा गीतिं कुर्यान्नित्यमतन्द्रितः ॥ ११३ ॥  
गीतिज्ञानं शिवप्राप्तेः सुतरां कारणं भवेत् ।  
गीतिज्ञानेन योगः स्याद्योगादेव शिवैक्यता ॥ ११४ ॥  
गीतिज्ञो यदि योगेन न याति परमेश्वरम् ।  
प्रतिबन्धकबाहुल्यात्तस्यैवानुचरो भवेत् ॥ ११५ ॥  
केवलं लौकिकं गानं न कुर्यान्मोहतोऽपि वा ।  
यदि कुर्यात्प्रमादेन प्रायश्चिती भवेद्द्विजः ॥ ११६ ॥  
अतस्तु संसारविनाशने रतः  
श्रुतिप्रमाणेन च तर्कवर्त्मना ।  
प्रबोधमासाद्य शिवस्य तं पुनः  
सदैव गायन्विचरेदिमां महीम् ॥ ११७ ॥  
इत्युपनिषत्परतत्त्वविषया वः  
सत्यमुदिता सकलदुःखनिहन्त्री ।  
कष्टहृदयस्य मनुजस्य न देया  
भक्तिसहितस्य तु शिवस्य खलु देया ॥ ११८ ॥  
इति ब्रह्मगीतासूपनिषत्सु  
साक्षिशिवस्वरूपकथनं नाम तृतीयोऽध्यायः ॥ २ ॥

॥ अथ चतुर्थोऽध्यायः ॥

॥ तलवकारोपनिषद्वाख्याकथनम् ॥

ब्रह्मोवाच -  
अस्ति देवः स्वतः सिद्धः साक्षी सर्वस्य सर्वदा ।  
संसारार्णवमग्नानां साक्षात्संसारमोचकः ॥ १ ॥  
सर्वेषां तु मनस्तेन प्रेरितं नियमेन तु ।  
विषये गच्छति प्राणश्चेष्टते वाग्वदत्यपि ॥ २ ॥  
चक्षुः पश्यति रूपाणि श्रोत्रं शब्दं शृणोत्यपि ।  
अन्यानि खानि सर्वाणि तेनैव प्रेरितानि तु ॥ ३ ॥  
स्वं स्वं विषयमुद्दिश्य प्रवर्तन्ते निरन्तरम् ।  
प्रवर्तकत्वं चाप्यस्य मायया न स्वभावतः ॥ ४ ॥  
इन्द्रियाणां तु सत्ता च नैव स्वाभाविकी मता ।  
तप्तायः पिण्डवत्तस्य सत्ययैव सुरर्षभाः ॥ ५ ॥  
श्रोत्रमात्मनि चाध्यस्तं स्वयं देवो महेश्वरः ।  
अनुप्रविश्य श्रोत्रस्य ददाति श्रोत्रतां हरः ॥ ६ ॥  
मन आत्मनि चाध्यस्तं प्रविश्य परमेश्वरः ।

मनस्त्वं तस्य सत्त्वस्थो ददाति नियमेन तु ॥ ७ ॥  
वाचो वाक्त्वमनुप्राप्य प्राणस्य प्रणतां हरः ।  
ददाति नियमेनैव चक्षुष्ट्वं चक्षुषस्तथा ॥ ८ ॥  
अन्येषामिन्द्रियाणां तु कल्पितानामपीश्वरः ।  
तत्तद्रूपमनुप्राप्य ददाति नियमेन तु ॥ ९ ॥  
तत्र चक्षुश्च वाक्चैव मनश्चान्यानि खानि च ।  
न गच्छन्ति स्वयंज्योतिःस्वभावे परमात्मनि ॥ १० ॥  
स देवो विदितादन्यस्तथैवाविदितादपि ।  
वाचा च मनसा चैव चक्षुषा च तथैव च ॥ ११ ॥  
श्रोत्रेणापि सुरश्रेष्ठाः प्राणेनान्येन केनचित् ।  
न शक्यो गोचरीकर्तुं सत्यमेव मयोदितम् ॥ १२ ॥  
यस्येदमखिलं नित्यं गोचरं रूपवद्भवेः ।  
तदेव परमं ब्रह्म वित्त यूयं सनातनम् ॥ १३ ॥  
एवं जानन्ति ये धीरास्तर्कतश्च प्रमाणतः ।  
गुरूक्त्या स्वानुभूत्या च भवन्ति खलु तेऽमृताः ॥ १४ ॥  
सुज्ञातमिति तद्ब्रह्म मनुध्वं यदि हे सुराः ।  
दभ्रमेव हि तत्साक्षि ब्रह्म वेद्यं कथं भवेत् ॥ १५ ॥  
यस्य स्वात्मतया ब्रह्म विदितं कर्मतां विना ।  
तस्य तज्ज्ञानकर्तृत्वविहीनस्य मतं हि तत् ॥ १६ ॥  
यस्यामतं तस्य मतं मतं यस्य न वेद सः ।  
अविज्ञातं विजानतां विज्ञातमविजानताम् ॥ १७ ॥  
ब्रह्मज्ञाने घटज्ञाने भ्रान्तिज्ञानेऽपि चाऽऽस्तिकाः ।  
नैव कर्तुं न कर्मापि ब्रह्म चित्केवलं भवेत् ॥ १८ ॥  
यस्य कर्तृतया भातं ब्रह्माकर्तृ सुरोत्तमाः ।  
तस्य ब्रह्मामतं यस्मात्कर्म तस्य मतं हि तत् ॥ १९ ॥  
यस्य कर्मतया भातं ब्रह्माकर्म सुरोत्तमाः ।  
तस्य ब्रह्मामतं यस्मात्कर्म तस्य मतं हि तत् ॥ २० ॥  
अकर्त्रविषयप्रत्यक्प्रकाशः स्वात्मनैव तु ।  
विना तर्कप्रमाणाभ्यां ब्रह्म यो वेद वेद सः ॥ २१ ॥  
एवंरूपपरिज्ञानमपि दृश्यतयैव तु ।  
यस्य भाति स तत्साक्षी ब्रूत ब्रह्मात्मवित्कथम् ॥ २२ ॥  
ब्रह्माविद्याऽपि ज्ञाता चेद्वेद्या भवति कुम्भवत् ।  
अवेद्यं ब्रह्म वेद्यं स्याद्वेद्यविद्याभिसंगमात् ॥ २३ ॥  
वेत्ताऽपि विद्यासम्बन्धात्विशेषो भवेद्भ्रुवम् ।  
निर्विशेषं परं ब्रह्म ततो विद्वान्न चाऽऽत्मवित् ॥ २४ ॥  
विद्याया आश्रयत्वेन विषयत्वेन वा भवेत् ।

ब्रह्म नैवान्यथा तत्र ब्रह्म ब्रह्म भवेत्कथम् ॥ २५ ॥  
 ब्रह्मसम्बन्धहीना चेद्विद्या ब्रह्म तु वेदितुम् ।  
 अशक्यं तत्र हे देवाः को वा ब्रह्मात्मविद्भवेत् ॥ २६ ॥  
 ब्रह्मण्यध्यस्तमायादिनिवृत्तिं कुरुते तु सा ।  
 विद्या यदि न मायायाः प्रत्यगात्मन्यसम्भवात् ॥ २७ ॥  
 प्रत्यगात्मा परं ज्योतिर्माया सा तु महत्तमः ।  
 तथा सति कथं मायासम्भवः प्रत्यगात्मनि ॥ २८ ॥  
 तस्मात्तर्कप्रमाणाभ्यां स्वानुभूत्या च चिद्घने ।  
 स्वप्रकाशैकसंसिद्धेर्नास्ति माया परात्मनि ॥ २९ ॥  
 व्यावहारिकदृष्ट्येयं विद्याऽविद्या न चान्यथा ।  
 तत्त्वदृष्ट्या तु नास्त्येव तत्त्वमेवास्ति केवलम् ॥ ३० ॥  
 व्यावहारिकदृष्टिस्तु प्रकाशाव्यभिचारतः ।  
 प्रकाश एव सततं तस्मादद्वैतमेव हि ॥ ३१ ॥  
 अद्वैतमिति चोक्तिश्च प्रकाशाव्यभिचारतः ।  
 प्रकाश एव सततं तस्मान्मौनं हि युज्यते ॥ ३२ ॥  
 प्रत्यक्षादि प्रमाणैश्च तर्कैः श्रुत्या तथैव च ।  
 स्वगुरोरुपदेशेन प्रसादेन शिवस्य तु ॥ ३३ ॥  
 अर्जितैरपि धर्मैश्च कालपाकेन धार्मिकाः ।  
 अर्थो महानयं भाति शांकरः पुरुषस्य तु ॥ ३४ ॥  
 यस्य प्रकाशितः साक्षादयमर्थो महत्तरः ।  
 तस्य नास्ति क्रियाः सर्वा ज्ञानं चाप्यद्वयत्वतः ॥ ३५ ॥  
 अयमर्थो महान्यस्य स्वत एव प्रकाशितः ।  
 न स जीवो न च ब्रह्म न चान्यदपि किञ्चन ॥ ३६ ॥  
 अयमर्थो महान्यस्य स्वत एव प्रकाशितः ।  
 न तस्य वर्णा विद्यन्ते नाऽऽश्रमाश्च तथैव च ॥ ३७ ॥  
 अयमर्थो महान्यस्य स्वत एव प्रकाशितः ।  
 न तस्य धर्मोऽधर्मश्च न निषेधो विधिर्न च ॥ ३८ ॥  
 एतमर्थं महान्तं यः प्राप्तः शम्भोः प्रसादतः ।  
 स शम्भुरेव नैवान्य इति मे निश्चिता मतिः ॥ ३९ ॥  
 एतमर्थं महान्तं यः प्राप्तः शम्भोः प्रसादतः ।  
 तस्याहं वैभवं वक्तुं न शक्तः सत्यमीरितम् ॥ ४० ॥  
 एतमर्थं महान्तं यः प्राप्तः शम्भोः प्रसादतः ।  
 वैभवं तस्य विष्णुश्च न शक्तो वक्तुमास्तिकाः ॥ ४१ ॥  
 एतमर्थं महान्तं यः प्राप्तः शम्भोः प्रसादतः ।  
 वैभवं तस्य रुद्रश्च न शक्तो वक्तुमास्तिकाः ॥ ४२ ॥  
 एतमर्थं महान्तं यः प्राप्तः शम्भोः प्रसादतः ।

वैभवं तस्य वेदाश्च न शक्ता वक्तुमास्तिकाः ॥ ४३ ॥  
 अस्मिन्देहे यदि ज्ञातः पुरोक्तोऽर्थो महानयम् ।  
 स साक्षात्सत्यमद्वैतं निर्वाणं याति मानवः ॥ ४४ ॥  
 अस्मिन्देहे न विज्ञातः पुरोक्तोऽर्थो महान्यदि ।  
 विनष्टिरेव महती तस्य नैव परा गतिः ॥ ४५ ॥  
 स्वशरीरेऽन्यदेहेषु समं निश्चित्य तं दृढम् ।  
 अथ धीरा न जायन्ते ह्यमृताश्च भवन्ति हि ॥ ४६ ॥  
 बद्धो मुक्तो महाविद्वानज्ञ इत्यादिभेदतः ।  
 एक एव सदा भाति नानेव स्वप्नवत्स्वयम् ॥ ४७ ॥  
 अतः स्वमुक्त्यैवान्येषामाभासानामपि ध्रुवम् ।  
 मुक्तिं जानाति हे देवा आत्मनामात्मविद्वरः ॥ ४८ ॥  
 स्वसंसारदशायां तु स्वभ्रान्त्या सर्वदेहिनाम् ।  
 आभासानां च संसारं वेद मुक्तिं तथैव च ॥ ४९ ॥  
 प्रारब्धकर्मपर्यन्तं कदाचित्परमात्मवित् ।  
 जगज्जीवादिकं वेद कदाचिन्नैव वेद तत् ॥ ५० ॥  
 कदाचिद्ब्रह्म जानाति प्रतीतमखिलं सुराः ।  
 कदाचिन्नैव जानाति स्वभावादेव तत्त्ववित् ॥ ५१ ॥  
 जगज्जीवादिरूपेण यदा ब्रह्म विभासते ।  
 तदा दुःखादिभोगोऽपि भाति चाऽऽभासरूपतः ॥ ५२ ॥  
 यदा ब्रह्मात्मना सर्वं विभाति स्वत एव तु ।  
 तदा दुःखादिभोगोऽयमाभासो न विभासते ॥ ५३ ॥  
 जगज्जीवादिरूपेण पश्यन्नपि परात्मवित् ।  
 न तत्पश्यति तद्रूपं ब्रह्मवस्त्वेव पश्यति ॥ ५४ ॥  
 ब्रह्मणोऽन्यत्सदा नास्ति वस्तुतोऽवस्तुतोऽपि च ।  
 तथा सति शिवादन्यत्कथं पश्यति तत्त्ववित् ॥ ५५ ॥  
 ब्रह्मरूपेण वा साक्षाज्जगज्जीवात्मनाऽथवा ।  
 यथा यथा प्रथा साक्षाद्ब्रह्म भाति तथा तथा ॥ ५६ ॥  
 यथा यथाऽवभासोऽयं स्वभावादेव भासते ।  
 तथा तथाऽनुसन्धानं योगिनः स्वात्मवेदनम् ॥ ५७ ॥  
 नामतश्चार्थतश्चापि महादेवो यदि प्रभुः ।  
 किं जहाति तदा विद्वान्किं गृह्णाति सुरर्षभाः ॥ ५८ ॥  
 ग्राह्यं वा शंकरादन्यत्याज्यं वा यदि विद्यते ।  
 महत्त्वं तस्य हीयेत स्वभावो न विहन्यते ॥ ५९ ॥  
 महत्त्वं नैव धर्मोऽस्य भेदाभावात्परात्मनः ।  
 धर्मधर्मित्ववार्ता च भेदे सति हि विद्यते ॥ ६० ॥  
 भेदोऽभेदस्तथा भेदाभेदः साक्षात्परात्मना ।

नास्ति स्वात्मातिरेकेण स्वयमेवास्ति सर्वदा ॥ ६१ ॥  
ब्रह्मैव विद्यते साक्षाद्वस्तुतोऽवस्तुतोऽपि च ।  
तथा सति शिवज्ञानी किं गृह्णाति जहाति किम् ॥ ६२ ॥  
मायया विद्यते सर्वमिति केचन मोहिताः ।  
शिवरूपातिरेकेण नास्ति माया च वस्तुतः ॥ ६३ ॥  
मायया वा शिवादन्यद्विद्यते चेच्छिवस्य तु ।  
महत्त्वं परमं साक्षाद्दीयते सुरपुङ्गवाः ॥ ६४ ॥  
महत्त्वस्य तु संकोचो नास्ति सम्यङ्ङिरूपणे ।  
अस्ति चेदप्रमाणं स्याच्छ्रुतिः सत्यार्थवादिनी ॥ ६५ ॥  
तस्मादस्ति महादेव एव साक्षात्स्वयंप्रभुः ।  
आनन्दरूपः संपूर्णो न ततोऽन्यत्तु किंचन ॥ ६६ ॥  
इयमेव तु तर्काणां निष्ठाकाष्ठा सुरोत्तमाः ।  
प्रत्यक्षादिप्रमाणानां वेदान्तानामपीश्वराः ॥ ६७ ॥  
स्मृतीनां च पुराणानां भारतस्य तथैव च ।  
वेदानुसारिविद्यानामन्यासामास्तिकोत्तमाः ॥ ६८ ॥  
शैवागमानां सर्वेषां विष्णुप्रोक्तागमस्य च ।  
अस्मदुक्तागमस्यापि सुराः सूक्ष्मनिरूपणे ॥ ६९ ॥  
बुद्धागमानां सर्वेषां तथैवार्हागमस्य च ।  
यक्षगन्धर्वसिद्धादिनिर्मितस्याऽऽगमस्य च ॥ ७० ॥  
परमाद्वैतविज्ञानं कस्य मर्त्यस्य सिध्यति ।  
कस्य देवस्य वा साक्षाच्छिवस्यैव हि सिध्यति ॥ ७१ ॥  
परमाद्वैतविज्ञानं शिवस्यामिततेजसः ।  
स्वभावसिद्धं देव्याश्च शिवाया आस्तिकोत्तमाः ॥ ७२ ॥  
प्रसादादेव रुद्रस्य शिवायाश्च तथैव च ।  
परमाद्वैतविज्ञानं विष्णोः साक्षान्ममापि च ॥ ७३ ॥  
विराट्संज्ञस्य देवस्य स्वराट्संज्ञस्य चाऽऽत्मनः ।  
सम्राट्संज्ञस्य चान्येषां प्रसादेव वेदनम् ॥ ७४ ॥  
युष्माकमपि सर्वेषां शिवस्य परमात्मनः ।  
परमाद्वैतविज्ञानं प्रसादादेव नान्यथा ॥ ७५ ॥  
यक्षराक्षसगन्धर्वसिद्धादीनामपीश्वराः ।  
परमाद्वैतविज्ञानं प्रसादादेव शूलिनः ॥ ७६ ॥  
मनुष्यानां च सर्वेषां पञ्चादीनां तथैव च ।  
परमाद्वैतविज्ञानं प्रसादादेव शूलिनः ॥ ७७ ॥  
प्रसादे सति कीटो वा पतंगो वा नरोऽथ वा ।  
देवो वा दानवो वाऽपि लभते ज्ञानमुत्तमम् ॥ ७८ ॥  
एष एव हि जन्तूनां परज्ञानं ददाति च ।

न विष्णुर्नाहमन्यश्च सत्यमेव मयोदितम् ॥ ७९ ॥  
 आदाने च तथा दाने न स्वतन्त्रो महान् हरिः ।  
 तथैवाहं सुरश्रेष्ठाः सत्यमेव मयोदितम् ॥ ८० ॥  
 स्वतन्त्रः शिव एवायं स हि संसारमोचकः ।  
 तं विना न मयोद्धर्तुं शक्यते संसृतेर्जनः ॥ ८१ ॥  
 विष्णुना च परेणापि महादेवं घृणानिधिम् ।  
 विना जन्तुं समुद्धर्तुं शक्यते न हि सत्तमाः ॥ ८२ ॥  
 दर्वीन्यायेन संसारादुद्धरामि जनानिमान् ।  
 न स्वातन्त्र्येण हे देवाः साक्षाद्विष्णुस्तथैव च ॥ ८३ ॥  
 देवदेवस्य रुद्रस्य स्वरूपं तस्य वैभवम् ।  
 को वा जानाति नास्त्येव स्वयं जानाति वा न वा ॥ ८४ ॥  
 दुर्विज्ञेयो महादेवो महतामपि देहिनाम् ।  
 प्रसादेन विना देवाः सत्यमेव मयोदितम् ॥ ८५ ॥  
 पुरा सुराणां सर्वेषामसुराणां दुरात्मनाम् ।  
 महामोहेन संग्रामः संजातो दुर्निवारकः ॥ ८६ ॥  
 असुरैः पीडिता देवा बलवद्भिः सुरा भृशम् ।  
 तान्दृष्ट्वा भगवानीशः सर्वज्ञः करुणाकरः ॥ ८७ ॥  
 देवानां विजयं देवा असुराणां पराजयम् ।  
 ददौ तेन सुरैः शीघ्रमसुरास्तु पराजिताः ॥ ८८ ॥  
 अविज्ञाय महादेववैभवं परिमोहिताः ।  
 वयं विजयमापन्ना असुराश्च पराजिताः ॥ ८९ ॥  
 इत्यहंमानसंछन्नाः सर्वे देवाः पुरातनाः ।  
 अतीव प्रीतिमापन्ना अभवन्सुरपुङ्गवाः ॥ ९० ॥  
 पुनर्विश्वाधिको रुद्रो भगवान्करुणानिधिः ।  
 स्वस्य दर्शयितुं तेषां दुर्ज्ञेयत्वं तथैव च ॥ ९१ ॥  
 तेषां भ्रान्तिनिवृत्त्यर्थमपि साक्षान्महेश्वरः ।  
 आविर्बभूव सर्वज्ञो यक्षरूपेण हे सुराः ॥ ९२ ॥  
 तं दृष्ट्वा यक्षमत्यन्तं विस्मयेन सहामराः ।  
 विचार्य सर्वे संभूय किमिदं यक्षमित्यपि ॥ ९३ ॥  
 पुनरग्निं समाहूय देवाः सर्वे विमोहिताः ।  
 अब्रुवंस्त्वं विजानीहि किमेतद्यक्षमित्यपि ॥ ९४ ॥  
 अग्निस्तथा करोमीति प्रोच्य यक्षं गतोऽभवत् ।  
 यक्षरूपो महादेवः कोऽसीत्याहानलं प्रति ॥ ९५ ॥  
 अग्निर्वा अहमस्मीति यक्षं प्रत्याह सोऽपि च ।  
 सोऽपि प्रोवाच भगवांस्त्वयि किं वीर्यमित्यपि ॥ ९६ ॥  
 इदं सर्वं दहेयं यदिदं भूम्यां व्यवस्थितम् ।

इत्याहाग्निस्तृणं तस्मै निधाय परमेश्वरः ॥ १७ ॥  
 एतद्दहेति भगवान्स्मयमानाऽभ्यभाषत ।  
 अग्निः सर्वजवेनैव तद्गन्धुं तृणमास्तिकाः ॥ १८ ॥  
 अशक्तो लज्जया युक्तो भीतोऽगच्छत्सुरान्प्रति ।  
 माया तस्यैव विज्ञातुं न शक्यं वैभवं सुराः ॥ १९ ॥  
 वित्त यूयं महायासादित्याहाग्निः सुरान्प्रति ।  
 तच्छ्रुत्वा वायुमाहूय विजानीहीति चाब्रुवन् ॥ १०० ॥  
 सोऽपि गत्वा तथा तेन यक्षरूपेण शम्भुना ।  
 भृशं प्रतिहतो भूत्वा तथाऽगच्छत्सुरान्प्रति ॥ १०१ ॥  
 पुनरिन्द्रः स्वयं मोहादहन्ताकंचुकावृतः ।  
 विज्ञातुं यक्षमगमत्स तत्रैव तिरोदधे ॥ १०२ ॥  
 इन्द्रोऽतीव विषण्णस्तु महातापसमन्वितः ।  
 विद्यारूपामुमां देवीं ध्यात्वा कारुणिकोत्तमाम् ॥ १०३ ॥  
 लौकिकैर्वैदिकैः स्तोत्रैस्तुष्टाव परमेश्वरीम् ।  
 सा शिवा करुणामूर्तिर्जगन्माता त्रयीमयी ॥ १०४ ॥  
 शिवाभिन्ना परानन्दा शंकरस्यापि शंकरी ।  
 स्वेच्छया हिमवत्पुत्री स्वभक्तजनवत्सला ॥ १०५ ॥  
 महादेवस्य माहात्म्यं दुर्ज्ञेयं सर्वजन्तुभिः ।  
 इति दर्शयितुं देवी तत्रैवाऽऽविरभूत्स्वयम् ॥ १०६ ॥  
 तामाराध्य शिवामिन्द्रः शोभमानां तु सर्वतः ।  
 उमां पर्वतराजेन्द्रकन्यकामाह वज्रभृत् ॥ १०७ ॥  
 किमेतद्यक्षमत्रैव प्रादुर्भूतं तिरोहितम् ।  
 वक्तुमर्हसि देवेशि मम कारुणिकोत्तमे ॥ १०८ ॥  
 देवी परमकारुण्याद्ब्रह्म मे पतिरत्र तु ।  
 प्रादुर्भूतं तिरोभूतमित्याहादेषनायिका ॥ १०९ ॥  
 दुर्विज्ञेयो महादेवो विष्णोः साक्षादजस्य च ।  
 अन्येषामपि देवानां तवापि मघवन्भृशम् ॥ ११० ॥  
 प्रदर्शयितुमीशानो दुर्ज्ञेयत्वं स्वकं परम् ।  
 आविर्भूतो न चान्येन कारणेन सुराधिप ॥ १११ ॥  
 स एव सर्वदेवानां तवापि विजयप्रदः ।  
 पराजयकरोऽन्येषां तमेव शरणं व्रज ॥ ११२ ॥  
 इत्युक्त्वा सा महादेवी चिद्रूपा सर्वसाक्षिणी ।  
 भक्तानां पाशहन्त्री तु तत्रैवान्तर्हिताऽभवत् ॥ ११३ ॥  
 पुनर्देवा महादेवं महाकारुणिकोत्तमम् ।  
 दुर्विज्ञेयं सुरश्रेष्ठाः स्वतन्त्रं भक्तिमुक्तिदम् ।  
 विदुः सुनिश्चितं त्यक्त्वा मात्सर्यं भवकारणम् ॥ ११४ ॥

प्रसादे सति विज्ञातुं शक्यते परमेश्वरः ।  
 प्रसादेन विना नैव शक्यते सर्वजन्तुभिः ॥ ११५ ॥  
 प्रसादेन विना विष्णुर्न जानाति महेश्वरम् ।  
 तथा चाहं न जानामि देवताः सकला अपि ॥ ११६ ॥  
 प्रसादस्य तु सिद्धयर्थं खलु सर्वं सुरर्षभाः ।  
 प्रसादेन विना देवं ये जानन्ति सुरर्षभाः ॥ ११७ ॥  
 ते जानन्ति विना घ्राणं गन्धं हस्तेन केवलम् ।  
 प्रसादो नाम रुद्रस्य कर्मसाम्ये तु देहिनाम् ॥ ११८ ॥  
 देशिकालोकनाज्जातो विशिष्टातिशयः सुराः ।  
 प्रसादस्य स्वरूपं तु मया नारायणेन च ॥ ११९ ॥  
 रुद्रेणापि सुरा वक्तुं न शक्यं कल्पकोटिभिः ।  
 केवलं लिङ्गगम्यं तु न प्रत्यक्षं शिवस्य च ॥ १२० ॥  
 शिवायाश्च हरेः साक्षान्मम चान्यस्य चाऽऽस्तिकाः ।  
 प्रहर्षः स्वरनेत्रांगविक्रिया कम्पनं तथा ॥ १२१ ॥  
 स्तोभः शरीरपातश्च भ्रमणं चोद्गतिस्तथा ।  
 आकाशेऽवस्थितिर्देवाः शरीरान्तरसंस्थितिः ॥ १२२ ॥  
 अदर्शनं च देहस्य प्रकाशत्वेन भासनम् ।  
 अनधीतस्य शास्त्रस्य स्वत एव प्रकाशनम् ॥ १२३ ॥  
 निग्रहानुग्रहे शक्तिः पर्वतादेश्च भेदनम् ।  
 एवमादीनि लिंगानि प्रसादस्य सुरर्षभाः ॥ १२४ ॥  
 तीव्रात्तीव्रतरः शंभोः प्रसादो न समो भवेत् ।  
 एवंरूपः प्रसादश्च शिवया च शिवेन च ॥ १२५ ॥  
 ज्ञायते न मया नान्यैर्नैव नारायणेन च ।  
 अतः सर्वं परित्यज्य शिवादन्त्यत्तु दैवतम् ॥ १२६ ॥  
 तमेव शरणं गच्छेत्सद्यो मुक्तिं यदीच्छति ।  
 विष्णुभक्त्या च मद्भक्त्या नास्ति नास्ति परा गतिः ॥ १२७ ॥  
 शंभुभक्त्यैव सर्वेषां सत्यमेव मयोदितम् ।  
 शंभुभक्तस्य देहेऽस्मिन्प्रसादो गम्यते यथा ॥ १२८ ॥  
 न तथा विष्णुभक्तस्य न मद्भक्तस्य देहिनः ।  
 तस्मान्मुमुक्षुर्मां विष्णुमपि त्यक्त्वा महेश्वरम् ॥ १२९ ॥  
 आश्रयेत्सर्वभावेन प्रसादं कुरुते हि सः ।  
 प्रसादे सति देवेशो दुर्ज्ञेयोऽपि सुरर्षभाः ॥ १३० ॥  
 शक्यते मनुजैर्द्रष्टुं प्रत्यगात्मतया सदा ।  
 प्रसादे सति देवेशो दुर्ज्ञेयोऽपि सुरर्षभाः ॥ १३१ ॥  
 शक्यते मनुजैर्द्रष्टुं सदा मूर्त्यात्मनैव तु ।  
 प्रसादे सति देवेशो दुर्ज्ञेयोऽपि सुरर्षभाः ॥ १३२ ॥

शक्यते मनुजैर्द्रष्टुं सदा सर्वात्मरूपतः ।  
 सर्वसाक्षिणमात्मानं विदित्वा सकलं जगत् ॥ १३३ ॥  
 साक्षिमात्रतया नित्यं यः पश्यति स पश्यति ।  
 परमाद्वैतनिष्ठा हि निष्ठाकाष्ठा सुदुर्लभा ॥ १३४ ॥  
 शिवादन्त्यतया भ्रान्त्या द्वैतं वा वेद चेत्पशुः ।  
 परमाद्वैतविज्ञानी स्वयं तु परदेवता ॥ १३५ ॥  
 तस्यैव परमा मुक्तिर्न हि संशयकारणम् ।  
 गौतमस्य मुनेः शापाद्धीचस्य च शापतः ॥ १३६ ॥  
 जन्मान्तरकृतात्पापादयमर्थो न रोचते ।  
 महापापवतां नृणां परमाद्वैतवेदने ॥ १३७ ॥  
 प्रद्वेषो जायते साक्षाद्वैदजन्ये शिवेऽपि च ।  
 महापावतां नृणां शिवज्ञानस्य साधने ॥ १३८ ॥  
 सर्वांगोद्धूलने तिर्यक्त्रिपुण्ड्रस्य च धारणे ।  
 रुद्राक्षधारणे रुद्रलिंगस्यैव तु पूजने ॥ १३९ ॥  
 प्रद्वेषो जायते नित्यं शिवशब्दजपेऽपि च ।  
 अनेकजन्मसिद्धानां श्रौतस्मार्तानुवर्तिनाम् ॥ १४० ॥  
 परमाद्वैतविज्ञानं जायते सुरपुंगवाः ।  
 परमाद्वैतविज्ञानी मयाऽऽराध्यः सदैव तु ॥ १४१ ॥  
 नारायणेन रुद्रेण तथा देवैर्विशेषतः ।  
 परमाद्वैतविज्ञानी यत्र कुत्र स्थितः सुराः ॥ १४२ ॥  
 तत्र संनिहिता मुक्तिर्नात्र कार्या विचारणा ।  
 परमाद्वैतविज्ञाननिष्ठस्यैव महात्मनः ॥ १४३ ॥  
 शुश्रूषा क्रियते येन तत्पादौ मम मस्तके ।  
 परमाद्वैतविज्ञाननिष्ठस्य परयोगिनः ॥ १४४ ॥  
 समं देवा न पश्यामि न हरिर्न महेश्वरः ।  
 परमाद्वैतविज्ञाननिष्ठाय परयोगिने ॥ १४५ ॥  
 शरीरमर्थं प्राणांश्च प्रदद्याच्छुद्धया सह ।  
 परमाद्वैतविज्ञाननिष्ठस्य परयोगिनः ॥ १४६ ॥  
 शुश्रूषा शुद्धविद्यायाः साधनं हि न संशयः ।  
 वेदबाह्येषु तन्त्रेषु नराणां वासनाऽपि च ॥ १४७ ॥  
 कुतर्कवासना लोकवासना च सुरर्षभाः ।  
 पुत्रमित्रकलत्रादौ वासना चार्थवासना ॥ १४८ ॥  
 देहेन्द्रियमनोबुद्धिप्राणादावपि वासना ।  
 पाण्डित्यवासना भोगवासना कान्तिवासना ॥ १४९ ॥  
 प्रद्वेषवासना रुद्रवेदनारायणादिषु ।  
 ज्ञानसाधनभूतेषु त्रिपुण्ड्रोद्धूलनादिषु ॥ १५० ॥

प्रद्वेषवासना पापवासना सुरपुंगवाः ।  
 परमाद्वैतविज्ञानजन्मनः प्रतिबन्धकम् ॥ १५१ ॥  
 तस्मान्मुमुक्षुः श्रद्धालुर्वासनामखिलामिमाम् ।  
 विसृज्य परमाद्वैतज्ञाननिष्ठो भवेत्सदा ॥ १५२ ॥  
 वेदोदितमहाद्वैतपरिज्ञानस्य वैभवम् ।  
 न शक्यं वक्तुमस्माभिस्तस्मादेवोपरम्यते ॥ १५३ ॥  
 कथितमखिलदुःखध्वंसकं वः समस्तं  
 परमसुखशिवात्मप्रापकं सद्य एव ।  
 विगतसकलदोषा वेदवेदान्तनिष्ठा  
 हृदयकुहरनिष्ठं कर्तुमर्हन्ति चैतत् ॥ १५४ ॥  
 इति ब्रह्मगीतासूपनिषत्सु  
 तलवकारोपनिषद्ब्रह्मव्याकथनं  
 नाम चतुर्थोऽध्यायः ॥ ४ ॥

॥ अथ पञ्चमोऽध्यायः ॥

॥ आदेशकथनम् ॥

ब्रह्मोवाच ।  
 अतीवगुह्यमादेशमनन्तार्थप्रकाशकम् ।  
 वक्ष्ये युष्माकमद्याहं शृणुत श्रद्धया सह ॥ १ ॥  
 यस्य श्रवणमात्रेण श्रुतमेवाश्रुतं भवेत् ।  
 अमतं च मतं ज्ञातमविज्ञातं च सत्तमाः ॥ २ ॥  
 एकेनैव तु पिण्डेन मृत्तिकाया यथा सुराः ।  
 विज्ञातं मृण्मयं सर्वं मृदभिन्नत्वतः सदा ॥ ३ ॥  
 एकेन लोहमणिना सर्वं लोहमयं यथा ।  
 विज्ञातं स्याद्यथैकेन नखानां कृन्तनेन च ॥ ४ ॥  
 सर्वं कार्णायसं ज्ञातं तदभिन्नत्वतः सुराः ।  
 कार्यं तु कारणाभिन्नं न भिन्नं नोभयात्मकम् ॥ ५ ॥  
 भिन्नपक्षे तु सद्वाऽसत्कार्यं सदसदेव वा ।  
 सच्चेत्कारणसत्ता वा कार्यसत्ताऽथवा परा ॥ ६ ॥  
 यदि कारणसत्तैव कार्यसत्ता न चापरा ।  
 तर्हि कारणसत्तैका कथं सत्ताभिदा भवेत् ॥ ७ ॥  
 सत्तैकाऽपि भवेद्भिन्नं कारणात्कार्यसंज्ञितम् ।  
 इति वार्ता च वार्तैव कार्यसंज्ञमसत्खलु ॥ ८ ॥  
 सत्ताहीनस्य कार्यस्यासत्त्वमेव हि युज्यते ।  
 प्राप्तेऽसत्त्वे तु कार्यस्य सत्कार्योक्तिर्वृथा भवेत् ॥ ९ ॥  
 नैव कारणसत्तैव कार्यसत्ताऽपरैव चेत् ।  
 तर्हि सा कार्यसत्ता तु तथा कारणसत्तया ॥ १० ॥

सद्रूपेणैव भिन्ना स्यादसद्रूपेण वा भवेत् ।  
सद्रूपेणेति चेदेका सत्ता भिन्ना न सा भवेत् ॥ ११ ॥  
असद्रूपेण सा भिन्ना कार्यसत्ता तथा यदि ।  
तर्हि सा नैव सत्ता स्यादसत्त्वादेव शून्यवत् ॥ १२ ॥  
यद्यसत्कार्यमिष्येत न कार्यं तर्हि तद्भवेत् ।  
वन्ध्यापुत्रो न कस्यापि वस्तुनः कार्यमिष्यते ॥ १३ ॥  
प्रध्वंसोऽपि न कार्यं स्यात्तस्योत्पत्तेरसम्भवात् ।  
नास्ति कारकसम्बन्धः प्रध्वंसस्य सुरोत्तमाः ।  
शून्यवन्निरुपाख्यत्वत्ततो नास्ति जनिक्रिया ॥ १४ ॥  
असत्त्वेऽपि विशेषोऽस्ति कार्यस्येति मतिर्यदि ॥ १५ ॥  
को विशेषोऽस्य संबन्धः कारकैर्यदि तन्न हि ।  
विशेषे सति संबन्धः संबन्धोऽस्य स एव हि ॥ १६ ॥  
जनिक्रियाश्रयत्वं चेद्विशेषोऽस्य तदाऽपि तु ।  
पूर्वोक्तदोषः संप्राप्तस्तस्य नास्ति निवारकः ॥ १७ ॥  
सत्तासंबन्धवत्त्वं चेद्विशेषोऽस्य न तत्पटु ।  
तदाऽपि दोषः पूर्वोक्तः प्राप्नोत्येव न संशयः ॥ १८ ॥  
अतोऽसतो न कार्यत्वं सदस्त्वं न संगतम् ।  
उक्तदोषद्वयापत्तेरतः कार्यं तु कारणात् ।  
अभिन्नमेव भेदस्यासंभवादेव वस्तुतः ॥ १९ ॥  
भेदाभेदसमाख्या तु सुतरां नैव सिध्यति ।  
कारणात्कार्यजातस्य भेदभावाच्च वस्तुतः ॥ २० ॥  
कार्यकारणभेदश्च कारकव्यावृत्तिस्तथा ।  
उत्पत्तिश्च विनाशश्च तथैवार्थक्रियाऽपि च ॥ २१ ॥  
नामरूपविशेषश्च सर्वं भ्रान्त्या प्रसिध्यति ॥ २२ ॥  
अतः सर्वो विकारश्च वाचा केवलमास्तिकाः ।  
अस्तीत्यारभ्यते नामधेयमात्रं हि सत्सदा ॥ २३ ॥  
प्रतीतिकेन रूपेण विकारोऽस्त्य एव हि ।  
कारणाकार एवास्य सत्यः साक्षात्सदा सुराः ॥ २४ ॥  
कारणाभिन्नरूपेण कार्यं कारणमेव हि ।  
सद्रूपेण सदा सत्यं भेदेनोक्तिर्मृषा खलु ॥ २५ ॥  
अतः कारणविज्ञानात्सर्वविज्ञानमास्तिकाः ।  
सुतरामुपपन्नं हि न सन्देहोऽस्ति कश्चन ॥ २६ ॥  
तच्च कारणमेकं हि न भिन्नं नोभयात्मकम् ।  
भेदः सर्वत्र मिथ्यैव धर्म्यादिरनिरूपणात् ॥ २७ ॥  
भेदे ज्ञाते हि धर्म्यादिविभागस्य च वेदनम् ।  
विभेदेनैव धर्म्यादौ विज्ञाते भेदवेदनम् ॥ २८ ॥

भेदानिरूपणादेव भेदाभेदो न संगतः ।  
 अतश्च कारणं नित्यमेकमेवाद्वयं सुराः ॥ २९ ॥  
 कुलालादेर्मृदादेश्च भेदे दृष्टेऽपि भूतले ।  
 अचैतन्यान्मृदादेस्तु कुलालादिरपेक्ष्यते ॥ ३० ॥  
 अत्र कारणमद्वैतं शुद्धं चैतन्यमेव हि ।  
 तेन नापेक्षते ह्यन्यत्कारणं चेतनात्मकम् ॥ ३१ ॥  
 स्वयं चेतनमप्येतत्कारणं न कुलालवत् ।  
 अपेक्षते मृदा तुल्यमचिद्रूपं तु कारणम् ॥ ३२ ॥  
 प्रतीत्या केवलं शक्तिरचिद्रूपा तमोमयी ।  
 सर्वप्रकारैर्विद्वद्भिरनिरूप्याऽस्ति शांकरी ॥ ३३ ॥  
 तथा दुर्घटकारिण्या तादात्म्येनैव संगतम् ।  
 कारणं सकलस्रष्टु सर्वसंहर्तु चास्तिकाः ॥ ३४ ॥  
 पालकं च सदा सच्च चिद्रूपत्वात्सुरोत्तमाः ।  
 चिद्रूपस्य तु सत्यत्वं युक्तमेवास्तिकाः सदा ॥ ३५ ॥  
 अचिद्रूपाहिरज्ज्वादेर्मृषात्वं संमतं खलु ।  
 अतस्तत्कारणं देवाः सदेवैकं च शाश्वतम् ॥ ३६ ॥  
 इदं सर्वं जगत्पूर्वं सदेवाऽसीत्सुरर्षभाः ।  
 असदासीदिति भ्रान्ता वदन्ति सुरपुंगवाः ॥ ३७ ॥  
 असन्नं कारणं युक्तं वस्तुतत्त्वनिरूपणे ।  
 वन्ध्यापुत्रोऽपि सर्वेषां कारणं स्यात्स्वयं खलु ॥ ३८ ॥  
 स्वशक्त्याऽसच्च सर्वेषां कारणं भवतीति चेत् ।  
 शक्तिरप्यसतो नास्ति सतो बीजस्य दर्शनात् ॥ ३९ ॥  
 अंकुरोत्पादिका शक्तिः सद्रूपस्यैव दृश्यते ।  
 खलु बीजस्य सर्वत्र नासतस्तददर्शनात् ॥ ४० ॥  
 साऽपि शक्तिः सती किंवाऽसती सदसती तु वा ।  
 सती चेत्सा सती शक्तिः कथं वन्ध्यासुताश्रया ।  
 आश्रयत्वं सतो दृष्टं खलु लोके न चासतः ॥ ४१ ॥  
 साऽसती चेत्कथं शक्तिः कार्यनिर्वाहिकाऽसती ॥ ४२ ॥  
 वन्ध्यापुत्रः स्वयं नैव कार्यनिर्वाहकः खलु ।  
 निर्वाहकत्वधर्मश्च सत एव हि दृश्यते ॥ ४३ ॥  
 शक्तिः सदसती सा चेद्दोषद्वयसमागमः ।  
 अतः स्वशक्त्या चासत्तु सर्वेषां नैव कारणम् ॥ ४४ ॥  
 तस्मात्सोऽयमसद्वादो जल्पमात्रं न युक्तिमान् ।  
 अतः सदेव सर्वेषां कारणं नासदास्तिकाः ॥ ४५ ॥  
 सृष्टेस्तु प्रागिदं सर्वं सदेवाऽऽसीत्तु कारणम् ।  
 तच्च कारणमाद्यन्तविनिर्मुक्तं सदद्वयम् ॥ ४६ ॥

पूर्वकल्पप्रपंचोत्थसंस्कारेणानुरंजितम् ।  
 कालकर्मविपाकेन सत्त्ववृत्तिसमाश्रितम् ॥ ४७ ॥  
 सृष्ट्यैर्धर्मैश्चत प्राज्ञा बहु स्यामिति शक्तिमत् ।  
 पुनस्तत्पूर्वसंकारादाकाशं वायुमादितः ॥ ४८ ॥  
 सृष्ट्वा तेजस्ततः सृष्ट्वा पुनः सृष्ट्वा त्वपस्ततः ।  
 अन्नशब्दोदितां देवाः ससर्ज पृथिवीं पराम् ॥ ४९ ॥  
 तत्पुनः कारणं ब्रह्म तानि भूतानि पंच च ।  
 एकैकं द्विविधं कृत्वा तेषां मध्ये सुरोत्तमाः ॥ ५० ॥  
 अंशान्पंच समादाय तेषामेकैकमास्तिकाः ।  
 कृत्वा चतुर्धा तेष्वंशानादाय चतुरः सुराः ॥ ५१ ॥  
 यथाक्रमेण भूतानां चतुरस्तांश्च कारणम् ।  
 यथाक्रमेण भूतार्धेनैकेनैकं करोति तत् ॥ ५२ ॥  
 एवमंशान्तरानेतानादाय चतुरः स्वयम् ।  
 एकं भूतान्तरार्धेन करोति क्रमशः सुराः ॥ ५३ ॥  
 एवं भूतानि सर्वाणि पंचीकृत्य सुरर्षभाः ।  
 अण्डानि भुवनान्याशु करोति ब्रह्म कारणम् ॥ ५४ ॥  
 अण्डजं जारजं चैव स्वेदजं चोद्भिजं तथा ।  
 करोति कालपाकेन प्राणिकर्मवशेन च ॥ ५५ ॥  
 ब्रह्म सर्वत्र चिद्रूपेणैवानुप्राप्य सात्त्विकाः ।  
 पृथङ्नामानि रूपाणि कुरुते पूर्वकल्पवत् ॥ ५६ ॥  
 इदं सर्वं जगत्सत्यमिव भातमपि स्वतः ।  
 कारणव्यतिरेकेण नास्त्येवात्र न संशयः ॥ ५७ ॥  
 यद्गुणे रोहितं रूपं तद्रूपं तेजसः सदा ।  
 यच्छुक्लं तदपां रूपं यत्कृष्णं भौममेव तत् ॥ ५८ ॥  
 नास्ति रूपातिरेकेण सदा सोऽग्निः सुरर्षभाः ।  
 वाचारम्भणमात्रो हि विकारो वह्निसंज्ञितः ॥ ५९ ॥  
 त्रीणि रूपाणि हे देवा एव सत्यं न चानलः ।  
 यद्भानो रोहितं रूपं तद्रूपं तेजसः सदा ॥ ६० ॥  
 यच्छुक्लं तदपां रूपं यत्कृष्णं भौममेव तत् ।  
 नास्ति रूपातिरेकेण सदाऽऽदित्यो न संशयः ॥ ६१ ॥  
 भ्रान्त्या केवलमादित्य इत्याहुरविवेकिनः ।  
 एवं चन्द्रश्च विज्ञेयो विद्युच्च सुरपुंगवाः ॥ ६२ ॥  
 घटकुड्यादयो भावा भूतानि भुवनानि च ।  
 सर्वं ब्रह्मातिरेकेण नास्ति ब्रह्मैव सत्सदा ॥ ६३ ॥  
 पूर्वपूर्वभ्रमोत्पन्नवासनाया बलेन तु ।  
 देहेन्द्रियादिसंघातेऽहंमतिर्जायते दृढम् ॥ ६४ ॥

देहेन्द्रियादयो भावा नाहमर्था निरूपणे ।  
 भौतिकत्वाच्च भूतांशैः सदैवाप्यायितत्वतः ॥ ६५ ॥  
 मृदम्भसा यथा भित्तिर्निर्मिता वै मृदम्भसा ।  
 आप्यायते तथा भुक्तैर्भूतैर्देहादयोऽपि च ॥ ६६ ॥  
 अतो देहादिसंघातेऽहंममेत्यादिकां मतिम् ।  
 विसृज्य साक्षिचैतन्ये विद्वान्कुर्यादहंमतिम् ॥ ६७ ॥  
 दध्नः सर्पिर्यथा जातं मन्थनेन सुरर्षभाः ।  
 तथा बुद्ध्यादयो भावा भूतेभ्यश्चोद्भवन्ति हि ॥ ६८ ॥  
 भौतिकं देहसंघातं विसृज्य मतिमान्पुनः ।  
 सर्वसाक्षिणि चिद्रूपे कुर्यान्नित्यमहंमतिम् ॥ ६९ ॥  
 अन्नेनाऽऽप्यायतेऽभुक्ते नाधीतं तस्य भासते ।  
 ततोऽपि बुद्धिरन्नस्य कार्यं त्यक्त्वा विविक्तधीः ॥ ७० ॥  
 अतोऽपि बुद्धिमन्नस्य कार्यं त्यक्त्वा विविक्तधीः ।  
 सर्वसाक्षिणि चिद्रूपे कुर्यान्नित्यमहंमतिम् ॥ ७१ ॥  
 देहेन्द्रियादिसंघातेऽहंममेत्यादिकां मतिम् ।  
 त्यक्त्वा स्वात्मनि चिद्रूपे यदाऽपीतो भवत्ययम् ॥ ७२ ॥  
 तदा स्वपिति दुःखादिदर्शनं च न विद्यते ।  
 स्वात्मरूपसुखप्राप्तिरेवं दृष्ट्वाऽस्य देहिनः ॥ ७३ ॥  
 अतोऽपि मतिमान्नित्यं त्यक्त्वा देहादिगां धियम् ।  
 सर्वसाक्षिणि चिद्रूपे साक्षात्कुर्यादहंमतिम् ॥ ७४ ॥  
 यदिदं साक्षिणा वेद्यं तत्सर्वं ब्रह्म केवलम् ।  
 तत्सत्यं पूर्णचैतन्यं सत्त्वमर्थो न संशयः ॥ ७५ ॥  
 त्वंशब्दार्थो य आभाति सोऽहंशब्दार्थ एव हि ।  
 योऽहंशब्दार्थ आभाति स त्वंशब्दार्थ एव हि ॥ ७६ ॥  
 त्वमहंशब्दलक्ष्यार्थः साक्षात्प्रत्यक्चितिः परा ।  
 तच्छब्दस्य च लक्ष्यार्थः सैव नात्र विचारणा ॥ ७७ ॥  
 त्वमहंशब्दवाच्यार्थस्यैव देहादिवस्तुनः ।  
 न तच्छब्दार्थतां वक्ति श्रुतिस्तत्त्वमसीति सा ॥ ७८ ॥  
 तदर्थैक्यविरुद्धांशं त्यक्त्वा वाच्यगतं श्रुतिः ।  
 अविरुद्धचिदाकारं लक्षयित्वा ब्रवीति हि ॥ ७९ ॥  
 तदर्थे च त्वमर्थैक्यविरुद्धांशं विनैव तु ।  
 कारणत्वादिवाच्यस्थं लक्षयित्वा तु केवलम् ॥ ८० ॥  
 चिदाकारं पुनस्तस्य त्वमर्थैक्यं ब्रवीति च ।  
 तत्त्वंशब्दार्थलक्ष्यस्य चिन्मात्रस्य परात्मनः ॥ ८१ ॥  
 एकत्वं यत्स्वतःसिद्धं स हि वाक्यार्थ आस्तिकाः ।  
 इतोऽन्यथा यो वाक्यार्थः सोऽवाक्यार्थो न संशयः ॥ ८२ ॥

एकत्वप्रमितिं वाक्यं न करोति सुरर्षभाः ।  
 व्यावहारिकमज्ञानं बाधते विद्ययैव तु ॥ ८३ ॥  
 सदा प्रमितमेकत्वं स्वत एव न चान्यतः ।  
 अतो न प्रमितिं वाक्यं कुरुतेऽज्ञानबाधकम् ॥ ८४ ॥  
 वस्तुतो नास्ति चाज्ञानं चित्प्रकाशविरोधतः ।  
 अतो वाक्यं न चाज्ञानबाधकं च निरूपणे ॥ ८५ ॥  
 एकत्वं यत्पुरा प्रोक्तं तत्स्वयं सेद्धुमर्हति ।  
 न प्रमाणेन मानानि तस्मिन्कुण्ठीभवन्ति हि ॥ ८६ ॥  
 व्यावहारिकमज्ञानमपि ब्रह्मैव वस्तुतः ।  
 अज्ञानमिति वार्ताऽपि त्वर्थसद्भाव एव हि ॥ ८७ ॥  
 सत एव हि सद्भावो नासतः सूक्ष्मदर्शने ।  
 सदसत्कोटिनिर्मुक्तमित्युक्तिश्चार्थभासने ।  
 खलु नाऽऽभासते भानं ब्रह्म वस्त्वेव केवलम् ॥ ८८ ॥  
 भानसंबन्धतोऽभानमिति वार्ताऽप्यसंगता ॥ ८९ ॥  
 संबन्धिरूपसद्भावे सति संबन्धसंभवः ।  
 सद्भावे सति संबन्धिरूपं ब्रह्मैव केवलम् ॥ ९० ॥  
 अनिरूपितरूपेण सद्भाव इति चेन्मतम् ।  
 अनिरूपितरूपस्य रूपं तु ब्रह्म केवलम् ।  
 ब्रह्मैव रूपं नैवान्यन्न रूपमपरस्य हि ॥ ९१ ॥  
 अस्ति चेदपरस्यापि रूपं तर्हि सुरोत्तमाः ।  
 रूपरूपेण रूपं च ब्रह्मरूपं भवेत्खलु ॥ ९२ ॥  
 ब्रह्मरूपेण नान्यस्य रूपं रूपान्तरेण चेत् ॥ ९३ ॥  
 तर्हि रूपान्तरं रूपाद्भिन्नं वाऽभिन्नमेव वा ।  
 भिन्नाभिन्नं न वा भिन्नं यदि रूपाद्विभेदतः ॥ ९४ ॥  
 तुच्छवत्तदरूपं स्यादभिन्नं चेत्तदेव तत् ।  
 उक्तदोषद्वयापत्तेर्भिन्नाभिन्नं न तद्भवेत् ॥ ९५ ॥  
 अत एव सुरश्रेष्ठा अनिरूपितरूपतः ।  
 सद्भाव इति वार्ता च वार्तैव खलु केवलम् ॥ ९६ ॥  
 तस्मादज्ञानमेवैतद्ब्रह्मैव सततोदितम् ।  
 अज्ञानमयमेवेदं सर्वमित्यपि भाषणम् ।  
 नैव भाषणमज्ञानाभावादेव शिवं विना ॥ ९७ ॥  
 तस्मादज्ञानमज्ञानकार्यं च सुरपुंगवाः ॥ ९८ ॥  
 एकं ब्रह्मैव नैवान्यदिति मे निश्चिता मतिः ।  
 ऐतदात्म्यमिदं सर्वमित्याह हि परा श्रुतिः ॥ ९९ ॥  
 साक्षादर्थस्वभावेन श्रुतिः सेयं प्रवर्तते ।  
 श्रोतुश्चित्ताविपाकेन विषण्णा विवशा श्रुतिः ॥ १०० ॥

क्वचित्कदाचिदन्यर्थं वक्ति च ब्रह्मणः पृथक् ।  
 साध्यसाधनसंबन्धकथनं फलभाषणम् ॥ १०१ ॥  
 जगद्वैचित्र्यनिर्देशो धर्माधर्मार्थभाषणम् ।  
 वर्णाश्रमविभागोक्तिस्तद्धर्मोक्तिस्तथैव च ॥ १०२ ॥  
 शोभनाशोभनोक्तिश्च भूतभौतिकभाषणम् ।  
 शब्दानां भेदनिर्देशस्तथाऽर्थानां च भाषणम् ॥ १०३ ॥  
 आत्मनोऽन्यस्य सर्वस्य सद्भावोक्तिः सुरर्षभाः ।  
 मिथ्यात्वभाषणं तस्य मायासद्भावभाषणम् ॥ १०४ ॥  
 मायात्वोक्तिश्च मायाया बन्ध इत्यभिभाषणम् ।  
 गुरुशिष्यकथोक्तिश्च ब्रह्मविद्याभिभाषणम् ॥ १०५ ॥  
 शास्त्राणामपि निर्देशस्तर्कानामपि भाषणम् ।  
 अन्यद्वितर्कजालं यत्तदुक्तिश्च समासतः ।  
 अन्यार्थेन परं ब्रह्म श्रुतिः साध्वी न तत्परा ॥ १०६ ॥  
 चित्तपाकानुगुण्येन श्रोतृणां परमा श्रुतिः ।  
 सोपानक्रमतो देवा मन्दं मन्दं हितं नृणाम् ॥ १०७ ॥  
 उपदिश्य विषण्णाऽपि पुनः पक्वाधिकारिणः ।  
 ऐतदात्म्यमिदं सर्वमित्याह परमाद्वयम् ॥ १०८ ॥  
 जगज्जीवेश्वरत्वादिविचित्रविभवं विना ।  
 केवलं चित्सदानन्दब्रह्मात्मैक्यपरा श्रुतिः ॥ १०९ ॥  
 जगज्जीवेश्वरत्वादि सर्वं ब्रह्मैव केवलम् ।  
 इति स्वपूर्णताज्ञानं परमाद्वैतवेदनम् ॥ ११० ॥  
 इतोऽन्यद्यत्परिज्ञानं तदज्ञानं न संशयः ।  
 विचारेणायमेवार्थस्त्वयमेवाविचारणे ॥ १११ ॥  
 न कदाचिद्विशेषोऽस्तीत्येतज्ज्ञानं सुदुर्लभम् ॥ ११२ ॥  
 यथा यथा स्वभावेन यद्यद्भाति सुरर्षभाः ।  
 तथा तथा शिवो भाति स्वयमेव न चापरः ॥ ११३ ॥  
 यथा यथा प्रभा साक्षाच्छ्रांभवी सा न चापरा ।  
 इति निश्चयविज्ञानं परमाद्वैतवेदनम् ॥ ११४ ॥  
 यथा यथाऽवभासोऽयं शिव एवेति पश्यति ।  
 तथा तथा महादेवं भजतेऽयत्नतस्तु सः ॥ ११५ ॥  
 यथा यथा प्रथा पुंसस्तद्वस्तुष्वनवस्थिता ।  
 तथा तथाऽनुसन्धानं स्वभावेनैव पूजनम् ॥ ११६ ॥  
 शिवरूपतया सर्वं यो वेद स हि तत्त्ववित् ।  
 अशिवं वेद यत्किञ्चित्स एव परिमोहितः ॥ ११७ ॥  
 शिवादन्यतया किञ्चिदपि यो वेद सोऽधमः ।  
 शिवस्यैवापचारं हि कुरुते स पशुर्नरः ॥ ११८ ॥

शिवरूपतया सर्वं यस्य भाति स्वभावतः ।  
 स्वेच्छाचारः समाचारस्तस्य चार्चा च शूलिनः ॥ ११९ ॥  
 यथा यथा प्रभा शंभोः प्रथा सा सा तदर्चनम् ।  
 इत्ययत्नेन विज्ञानात्पूज्यते परमेश्वरः ॥ १२० ॥  
 क्रीडया जगदाकारा नान्यतश्चाऽऽत्मदेवता ।  
 क्रीडयैवाऽऽत्मनाऽऽत्मानं भुङ्क्ते सा तद्धि वेदनम् ॥ १२१ ॥  
 इन्द्रियाकारभासा सा विषयाकारभासनम् ।  
 क्रीडया देवता भुङ्क्ते स्वत इत्यर्चनं मतम् ॥ १२२ ॥  
 परमाद्वैतविज्ञानमिदं भवभयापहम् ।  
 भवप्रसादतो लभ्यं भावनारहितं परम् ॥ १२३ ॥  
 यथा नक्तंदृशः सूर्यप्रकाशो नावभासते ।  
 तथेदं परमाद्वैतं मनुष्याणां न भासते ॥ १२४ ॥  
 प्रसादादेव रुद्रस्य श्रद्धया स्वस्य धैर्यतः ।  
 देशिकालोकनाच्चैव कर्मसाम्ये प्रकाशते ॥ १२५ ॥  
 बहुप्रकारं बहुशः श्रुतिः साध्वी सनातनी ।  
 एवमेतं महायासादर्थं वदति दुःखिनाम् ॥ १२६ ॥  
 शिव एवास्ति नैवान्यदिति यो निश्चयः स्थिरः ।  
 सदा स एव सिद्धान्तः पूर्वपक्षास्तथा परे ॥ १२७ ॥  
 अयमेव हि वेदार्थो नापरः परमास्तिकाः ।  
 गृह्णामि परशुं तप्तं सत्यमेव न संशयः ॥ १२८ ॥  
 अयमेव हि सत्यार्थो नापरः परमास्तिकाः ।  
 विश्वासार्थं शिवं स्पृष्ट्वा त्रिर्वः शपथयाम्यहम् ॥ १२९ ॥  
 अयमेव हि वेदार्थो नापरः परमास्तिकाः ।  
 अन्यथा चेत्सुराः सत्यं मूर्धा मेऽत्र पतिष्यति ॥ १३० ॥  
 अयमेव हि सत्यार्थो नापरः परमास्तिकाः ।  
 अत्रैव संनिधिं देवो विश्वासार्थं करिष्यति ॥ १३१ ॥  
 सूत उवाच -  
 एवमुक्त्वा तु भगवान्ब्रह्मा सर्वहिते रतः ।  
 प्रणम्य दण्डवद्भूमौ भक्त्या परवशोऽभवत् ॥ १३२ ॥  
 अस्मिन्नवसरे श्रीमाञ्जंकरः शशिशेखरः ।  
 नीलकण्ठो विरूपाक्षः साम्बः साक्षाद्घृणानिधिः ॥ १३३ ॥  
 ब्रह्मविष्णुमहेशाद्यैरुपास्यो गुणमूर्तिभिः ।  
 आविर्बभूव सर्वज्ञस्तत्रैव सुरसंनिधौ ॥ १३४ ॥  
 आसनं विमलं दिव्यं शिवार्हं हैममद्भुतम् ।  
 आगतं तत्र भगवानास्ते तस्मिन्यथासुखम् ॥ १३५ ॥  
 विष्णुर्विश्वजगत्कर्ता शिवस्यामिततेजसः ।

बुद्ध्वोद्योगं महाप्रीतस्तत्र संनिहितोऽभवत् ॥ १३६ ॥  
 पुष्पवृष्टिरभवत्पुनः पुनः  
 शब्दितं च मुनिभिः सनातनैः ।  
 शुद्धवेदवचनैः सुशोभनै-  
 भक्तिमद्भिरपि पूजनं कृतम् ॥ १३७ ॥  
 उच्चमन्दमृदुतीव्रकाहलैः  
 शब्दितं च पटहादिभिस्तथा ।  
 तालमानकुशलैस्तथा परै-  
 र्भेदिकादिकुशलैः सुघोषितम् ॥ १३८ ॥  
 अप्सरोभिरपि नर्तनं कृतं  
 गायनैश्च सहितैर्महत्तरैः ।  
 गीतमाशु कविभिश्च कीर्तितं  
 स्थानमीशदृशिगोचरं द्विजाः ॥ १३९ ॥  
 विस्मिताश्च मुनयश्च केचन  
 श्रद्धयैव शिरसा च नर्तिताः ।  
 मुष्टियुद्धमपि कुर्युरास्तिकाः  
 श्रद्धयैव परया च केचन ॥ १४० ॥  
 मस्तकेन मनुजानतिप्रिया-  
 न्पृष्ठतश्च चरणेन पाणिना ।  
 दण्डरज्जुशिबिकादिभिस्तथा  
 केचिदश्वनिकरैर्वहन्ति च ॥ १४१ ॥  
 बन्धनं च निगडैश्च गर्विता  
 मोचनं च मनुजानतिप्रियान् ।  
 कुर्युरस्त्रनिकरैश्च केचन  
 च्छेदनं च विवशाश्च केचन ॥ १४२ ॥  
 अन्योन्यमालिङ्गनमाचरन्ति  
 प्रियेण केचिन्मुनयश्च केचित् ।  
 धावन्ति वेगेन पटं विसृज्य  
 प्रियेण चान्यानपि ताडयन्ति ॥ १४३ ॥  
 विलोक्य सर्वं शिवया शिवोऽपि  
 प्रहृष्टचित्तस्तु निवार्य सर्वान् ।  
 हरिं विरञ्चिं च सुरानशेषा-  
 नतिप्रियेणैव निरीक्ष्य विप्राः ॥ १४४ ॥  
 उवाच सत्यं करुणानिधानः  
 श्रुतिप्रमाणैकसुनिश्चितार्थः ।  
 हिताय लोकस्य सुरासुराद्यैः

प्रपूजनीयश्च सदा महेशः ॥ १४५ ॥  
 ईश्वर उवाच :  
 अहं हि सर्वं न च किञ्चिदन्य-  
 न्निरूपणायामनिरूपणायाम् ।  
 इयं हि वेदस्य परा हि निष्ठा  
 ममानुभूतिश्च न संशयश्च ॥ १४६ ॥  
 अहं सदाऽधश्च यथाऽहमूर्ध्वं  
 त्वहं पुरस्तादहमेव पश्चात् ।  
 अहं च सव्येतरमास्तिकास्तथा  
 त्वहं सदैवोत्तरतोऽन्तरालम् ॥ १४७ ॥  
 परोक्षरूपेण सुसंस्थितोऽहं  
 तथाऽपरोक्षेण सुसंस्थितोऽहम् ।  
 अनात्मरूपेण सुसंस्थितोऽहं  
 सदात्मरूपेण सुसंस्थितोऽहम् ॥ १४८ ॥  
 जैवेन रूपेण सुसंस्थितोऽहम्  
 तथेशरूपेण सुसंस्थितोऽहम् ।  
 अज्ञानरूपेण सुसंस्थितोऽहम्  
 विज्ञानरूपेण सुसंस्थितोऽहम् ॥ १४९ ॥  
 संसाररूपेण सुसंस्थितोऽहम्  
 कैवल्यरूपेण सुसंस्थितोऽहम् ।  
 शिष्यादिरूपेण सुसंस्थितोऽहम्  
 गुर्वादिरूपेण सुसंस्थितोऽहम् ॥ १५० ॥  
 वेदादिरूपेण सुसंस्थितोऽहं  
 स्मृत्यादिरूपेण सुसंस्थितोऽहम् ।  
 पुराणरूपेण सुसंस्थितोऽहं  
 कल्पादिरूपेण सुसंस्थितोऽहम् ॥ १५१ ॥  
 प्रमातृरूपेण सुसंस्थितोऽहं  
 प्रमाणरूपेण सुसंस्थितोऽहम् ।  
 प्रमेयरूपेण सुसंस्थितोऽहं  
 मितिस्वरूपेण सुसंस्थितोऽहम् ॥ १५२ ॥  
 कर्तृस्वरूपेण सुसंस्थितोऽहं  
 क्रियास्वरूपेण सुसंस्थितोऽहम् ।  
 तद्देतुरूपेण सुसंस्थितोऽहं  
 फलस्वरूपेण सुसंस्थितोऽहम् ॥ १५३ ॥  
 भोक्तृस्वरूपेण सुसंस्थितोऽहं  
 भोगस्वरूपेण सुसंस्थितोऽहम् ।

तद्धेतुस्वरूपेण सुसंस्थितोऽहं  
 भोग्यस्वरूपेण सुसंस्थितोऽहम् ॥ १५४ ॥  
 पुण्यस्वरूपेण सुसंस्थितोऽहं  
 पापस्वरूपेण सुसंस्थितोऽहम् ।  
 सुखस्वरूपेण सुसंस्थितोऽहं  
 दुःखस्वरूपेण सुसंस्थितोऽहम् ॥ १५५ ॥  
 रुद्रप्रभेदेन सुसंस्थितोऽहं  
 विष्णुप्रभेदेन सुसंस्थितोऽहम् ।  
 ब्रह्मप्रभेदेन सुसंस्थितोऽहं  
 देवप्रभेदेन सुसंस्थितोऽहम् ॥ १५६ ॥  
 मर्त्यप्रभेदेन सुसंस्थितोऽहं  
 तिर्यक्प्रभेदेन सुसंस्थितोऽहं  
 कृमिप्रभेदेन सुसंस्थितोऽहं  
 कीटप्रभेदेन सुसंस्थितोऽहम् ॥ १५७ ॥  
 वृक्षप्रभेदेन सुसंस्थितोऽहं  
 गुल्मप्रभेदेन सुसंस्थितोऽहम् ।  
 लताप्रभेदेन सुसंस्थितोऽहं  
 तृणप्रभेदेन सुसंस्थितोऽहम् ॥ १५८ ॥  
 कलाप्रभेदेन सुसंस्थितोऽहं  
 घटप्रभेदेन सुसंस्थितोऽहम् ।  
 पटप्रभेदेन सुसंस्थितोऽहं  
 कुड्यादिभेदेन सुसंस्थितोऽहम् ॥ १५९ ॥  
 अन्नप्रभेदेन सुसंस्थितोऽहं  
 पानप्रभेदेन सुसंस्थितोऽहम् ।  
 वनप्रभेदेन सुसंस्थितोऽहं  
 गिरिप्रभेदेन सुसंस्थितोऽहम् ॥ १६० ॥  
 नदीप्रभेदेन सुसंस्थितोऽहं  
 नदप्रभेदेन सुसंस्थितोऽहम् ।  
 समुद्रप्रभेदेन सुसंस्थितोऽहं  
 तटप्रभेदेन सुसंस्थितोऽहम् ॥ १६१ ॥  
 तडागभेदेन सुसंस्थितोऽहं  
 अभ्रप्रभेदेन सुसंस्थितोऽहम् ।  
 नक्षत्रभेदेन सुसंस्थितोऽहं  
 ग्रहप्रभेदेन सुसंस्थितोऽहम् ॥ १६२ ॥  
 मेघप्रभेदेन सुसंस्थितोऽहं  
 विद्युत्प्रभेदेन सुसंस्थितोऽहम् ।

यक्षप्रभेदेन सुसंस्थितोऽहं  
 रक्षःप्रभेदेन सुसंस्थितोऽहम् ॥ १६३ ॥  
 गन्धर्वभेदेन सुसंस्थितोऽहं  
 सिद्धप्रभेदेन सुसंस्थितोऽहम् ।  
 अण्डप्रभेदेन सुसंस्थितोऽहं  
 लोकप्रभेदेन सुसंस्थितोऽहम् ॥ १६४ ॥  
 देशप्रभेदेन सुसंस्थितोऽहं  
 ग्रामप्रभेदेन सुसंस्थितोऽहम् ।  
 गृहप्रभेदेन सुसंस्थितोऽहं  
 मठप्रभेदेन सुसंस्थितोऽहम् ॥ १६५ ॥  
 कटप्रभेदेन सुसंस्थितोऽहं  
 प्राकारभेदेन सुसंस्थितोऽहम् ।  
 पुरप्रभेदेन सुसंस्थितोऽहं  
 पुरीप्रभेदेन सुसंस्थितोऽहम् ॥ १६६ ॥  
 व्योमादिभेदेन सुसंस्थितोऽहं  
 शब्दादिभेदेन सुसंस्थितोऽहम् ।  
 शरीरभेदेन सुसंस्थितोऽहं  
 प्राणप्रभेदेन सुसंस्थितोऽहम् ॥ १६७ ॥  
 श्रोत्रादिभेदेन सुसंस्थितोऽहं  
 पदादिभेदेन सुसंस्थितोऽहम् ।  
 मनःप्रभेदेन सुसंस्थितोऽहं  
 बुद्धिप्रभेदेन सुसंस्थितोऽहम् ॥ १६८ ॥  
 अहंप्रभेदेन सुसंस्थितोऽहं  
 चित्तप्रभेदेन सुसंस्थितोऽहम् ।  
 संघातभेदेन सुसंस्थितोऽहं  
 जन्मादिभेदेन सुसंस्थितोऽहम् ॥ १६९ ॥  
 जाग्रत्प्रभेदेन सुसंस्थितोऽहं  
 स्वप्नप्रभेदेन सुसंस्थितोऽहम् ।  
 सुषुप्तिभेदेन सुसंस्थितोऽहं  
 तुरीयभेदेन सुसंस्थितोऽहम् ॥ १७० ॥  
 दृश्यप्रभेदेन सुसंस्थितोऽहं  
 द्रष्टृप्रभेदेन सुसंस्थितोऽहम् ।  
 साक्षिस्वरूपेण सुसंस्थितोऽहं  
 सर्वस्वरूपेण सुसंस्थितोऽहम् ॥ १७१ ॥  
 अस्तिनास्तिवचनेन भाषितं  
 भातिशब्दपरिभाषितं तथा ।

भानहीनपरिभाषितं च मे  
 रूपमेव हि न संशयः क्वचित् ॥ १७२ ॥  
 शब्दगोचरतया स्थितं सदा  
 शब्दगोचरविहीनरूपतः ।  
 यत्स्थितं तदहमेव संततं  
 प्रत्ययेऽपि गतिरेवमेव हि ॥ १७३ ॥  
 नित्यशुद्धपरिबुद्धमुक्ततां  
 यस्य नित्यमिति वक्ति वाक् श्रुतेः ।  
 तस्य सत्यसुखबोधपूर्णता  
 तथ्यमेव मम नास्ति संशयः ॥ १७४ ॥  
 यत्स्वरूपमहमात्मना तथा  
 यत्स्वरूपमिदमात्मनैव तु ।  
 भाति तत्तु मम चिद्वपुः सदा  
 भाति नान्यदिति निश्चयो मम ॥ १७५ ॥  
 अहं समस्तं मम रूपतः पृथङ्  
 न किञ्चिदस्तीति सुनिश्चयः कृतः ।  
 मया तु वेदान्तवचोभिरंजसा  
 पितामहेनापि च सत्यमीरितम् ॥ १७६ ॥  
 अत्र संशयमतिर्विनश्यति  
 भ्रष्ट एव परमार्थदर्शनात् ।  
 अत्र निश्चयमतिस्तु मुच्यते  
 कष्टरूपभवपाशबन्धनात् ॥ १७७ ॥  
 सूत उवाच ।  
 एवमुक्त्वा महादेवः साम्बः संसारमोचकः ।  
 समालिङ्ग्य महाविष्णुं ब्रह्माणमपि सादरम् ॥ १७८ ॥  
 विलोक्य देवानखिलान्विशुद्धेनैव चेतसा ।  
 भद्रमस्तु सुरश्रेष्ठा युष्माकमिति चाब्रवीत् ॥ १७९ ॥  
 देवाश्च देवदेवेशं प्रसन्नं करुणानिधिम् ।  
 पूजयामासुराह्लादात्पत्रपुष्पफलादिभिः ॥ १८० ॥  
 विष्णुर्विश्वजगत्कर्ता विश्वेशाग्निसरोरुहम् ।  
 स्वमूर्ध्नि भक्त्या निक्षिप्य पुनः परवशोऽभवत् ॥ १८१ ॥  
 पितामहोऽपि सर्वात्मा शिवपादाम्बुजद्वयम् ।  
 स्वमूर्ध्नि भक्त्या निक्षिप्य पुनः परवशोऽभवत् ॥ १८२ ॥  
 देवदेवो महादेवः साम्बः संसारमोचकः ।  
 ननर्त परमं भावमैश्वरं संप्रदर्शयन् ॥ १८३ ॥  
 करतालं महादेवी करुणासागरा परा ।

चकार परमप्रीत्या समालोक्य महेश्वरम् ॥ १८४ ॥  
 विष्णुर्ब्रह्मा सुराः सर्वे तत्र संनिहिता जनाः ।  
 सर्वे सन्तोषतस्तत्र नृत्यन्ति स्म यथाबलम् ॥ १८५ ॥  
 देवदेवो महादेवो महानन्दोदधिर्द्विजाः ।  
 विलोक्य सर्वान्सुप्रीतस्तत्रैवान्तर्हितोऽभवत् ॥ १८६ ॥  
 विष्णुर्ब्रह्माणमालिङ्ग्य विलोक्य सकलान्सुरान् ।  
 प्रसन्नः पद्मया सार्धं वैकुण्ठमगमत्प्रभुः ॥ १८७ ॥  
 ब्रह्माऽपि विस्मयापन्नो विलोक्य सकलान्सुरान् ।  
 अवशः सन्पुनश्चाह श्रद्धयैव तु केवलम् ॥ १८८ ॥  
 ब्रह्मोवाच ।  
 विद्याः सर्वा नृणां साक्षात्संसारस्य प्रवर्तिकाः ।  
 आत्मविद्या तु संसारतमसः प्रतिघातिनी ॥ १८९ ॥  
 आत्मविद्याविहीनस्य शोकसागर एव हि ।  
 मुक्तिरेवाऽऽत्मनिष्ठस्य नास्ति संशयकारणम् ॥ १९० ॥  
 यत्रान्यत्पश्यति प्राणी शृणोत्यन्यत्तथैव च ।  
 अन्यज्जानाति चाल्पं तद्यदल्पं मर्त्यमेव तत् ॥ १९१ ॥  
 यत्र पश्यति नान्यच्च न शृणोत्यन्यदास्तिकाः ।  
 अन्यच्च न विजानाति स भूमा सुरपुंगवाः ॥ १९२ ॥  
 यो वै भूमा सुखं तद्धि तद्धि कैवल्यमुत्तमम् ।  
 नाल्पे चास्ति सुखं तस्मान्महाद्वैतपरो भवेत् ॥ १९३ ॥  
 महाद्वैतपरस्यास्य न नाशो जन्म नैव च ।  
 नैव गत्यागती नान्यद्वन्धनं न विमोचनम् ॥ १९४ ॥  
 अत्रैव लीयते सम्यक्सर्वमात्मतया स्वतः ।  
 घृतकाठिन्यवत्स्वप्नप्रपञ्चप्रतिभासवत् ॥ १९५ ॥  
 सर्वमेतदतिशोभनं परं केवलं करुणयैव भाषितम् ।  
 देवदेवचरणप्रसादतो नेतरद्धि कथनीयमस्ति वः ॥ १९६ ॥  
 इति ब्रह्मगीतासूपनिषत्सु  
 आदेशकथनं नाम पंचमोऽध्यायः ॥ ५ ॥

॥ अथ षष्ठोऽध्यायः ॥

॥ दहरोपासनविवरणम् ॥

ब्रह्मोवाच ।

अस्मिन्ब्रह्मपुरे वेश्म दहरं यदिदं सुराः ।  
 पुण्डरीकं तु तन्मध्य आकाशो दहरोऽस्ति तु ॥ १ ॥  
 स शिवः सच्चिदानन्दः सोऽन्वेष्टव्यो मुमुक्षुभिः ।  
 स विजिज्ञासितव्यश्च विना संकोचमास्तिकाः ॥ २ ॥  
 स्वाभिव्यञ्जकसंकोचत्संकोचप्रतिभाऽऽत्मनः ।

न स्वरूपेण चिद्रूपं सर्वव्यापि सदा खलु ॥ ३ ॥  
 ज्ञातरूपेण चाज्ञातस्वरूपेण च साक्षिणः ।  
 सर्वं भाति तदाभाति ततस्तद्वापि सर्वदा ॥ ४ ॥  
 स्वयं सेद्गुमशक्यं हि जडात्मकमिदं जगत् ।  
 चित्संबन्धबलेनैव खलु भाति न चान्यथा ॥ ५ ॥  
 अतोऽवभस्यं सकलं व्याप्य तद्भासकः शिवः ।  
 स्वतो व्यापी न चाव्यापी संकोचश्चान्यसंगमात् ॥ ६ ॥  
 यावान्वा अयमाकाशस्तावानाकाश आन्तरः ।  
 द्यावापृथ्वी उभे अस्मिन्नन्तरेव समाहिते ॥ ७ ॥  
 उभावग्निश्च वायुश्च सूर्याचन्द्रमसावुभौ ।  
 नक्षत्राणि च विद्युच्च यच्चास्तित्वेन भासते ॥ ८ ॥  
 यच्च नास्तितया भाति सर्वं तस्मिन्समाहितम् ।  
 अतः सर्वाश्रयः शंभुः सर्वव्यापी स्वभावतः ॥ ९ ॥  
 एष आत्मा परो व्यापी पाप्मभिः सकलैः सदा ।  
 असौ चा( ना) पहतः साक्षी विमृत्युर्विजरः सुराः ॥ १० ॥  
 विशोको विजिघत्सोऽपिपासः सत्यादिलक्षणः ।  
 सत्यकामस्तथा सत्यसंकल्पश्च सुरर्षभाः ॥ ११ ॥  
 यथा कर्मजिता लोकाः क्षीयन्ते भुवि सत्तमाः ।  
 तथा पुण्यजिता लोकाः क्षीयन्ते हि परत्र च ॥ १२ ॥  
 येऽविदित्वा परात्मानं व्रजन्ति सकलाः क्रियाः ।  
 तेषां सर्वेषु लोकेषु कामचारो न विद्यते ॥ १३ ॥  
 ये विदित्वा परात्मानं व्रजन्तीव क्रियाः स्थिताः ।  
 तेषां सर्वेषु लोकेषु कामचारस्तु विद्यते ॥ १४ ॥  
 यथा हिरण्यं निहितं क्षेत्रज्ञानविवर्जिताः ।  
 उपर्युपरि गच्छन्त्यो न विन्देयुः प्रजा इमाः ॥ १५ ॥  
 तथा सुषुप्तौ गच्छन्तो ब्रह्मलोकं स्वयंप्रभम् ।  
 न विन्दन्ति महामोहादहो मोहस्य वैभवम् ॥ १६ ॥  
 अयं हृदि स्थितः साक्षी सर्वेषामविशेषतः ।  
 तेनायं हृदयं प्रोक्तं शिवः संसारमोचकः ॥ १७ ॥  
 य एवं वेद स स्वर्गं लोकमेति न संशयः ।  
 अस्माच्छरीरादुत्थाय सुषुप्तौ यः सुरर्षभाः ॥ १८ ॥  
 परं ज्योतिःस्वरूपं तं शिवं संपद्यते सुराः ।  
 अभिनिष्पद्यते स्वेन रूपेणैव स्वभावतः ॥ १९ ॥  
 एष आत्मा न चैवान्यः सत्यमेव मयोदितम् ।  
 एतदेवामृतं साक्षादभयं ब्रह्म हे सुराः ॥ २० ॥  
 य आत्मा दहराकाशः स सेतुर्विधृतिः सुराः ।

असंभेदाय लोकानामेषामेतं महेश्वरम् ॥ २१ ॥  
 अहोरात्रे न तरतो न मृत्युर्न जराऽपि च ।  
 न शोको नैव सुकृतं न दुष्कृतमपीश्वराः ॥ २२ ॥  
 अतः सर्वे निवर्तन्ते पाप्मानः सुरपुंगवाः ।  
 एषोऽपहतपाप्मा हि ब्रह्मलोकः स्वयंप्रभः ॥ २३ ॥  
 तस्माद्धि सेतुमेतं तु तीर्त्वाऽन्धः सन्सुरर्षभाः ।  
 भवत्यनन्धो विद्धः सन्नविद्धस्तद्वदेव तु ॥ २४ ॥  
 य एषो दहराकाश इत्युक्तः परमेश्वरः ।  
 स देहादिविशेषेभ्यः पृथग्भूतः सनातनः ॥ २५ ॥  
 जाग्रत्स्वप्नसुषुप्ताख्याऽवस्था या भाति देहिनाम् ।  
 तस्या अपि महादेवः साक्षी भिन्नः स्वयंप्रभः ॥ २६ ॥  
 तस्मिन्नध्यस्तरूपेण सा विभाति न भाति च ॥ २७ ॥  
 स्वदृश्येन शरीरेण सशरीरस्य सर्वदा ।  
 प्रियाप्रियाभ्यां संबन्धो भवत्येव न संशयः ॥ २८ ॥  
 अशरीरं वाव सन्तं विद्यया न प्रियाप्रिये ।  
 स्पृशतः सत्यमेवोक्तं नात्र संदेहकारणम् ॥ २९ ॥  
 य एष दहराकाशः स एव सुरपुंगवाः ।  
 नामरूपस्य निर्माता तदेव ब्रह्म शाश्वतम् ॥ ३० ॥  
 अमृतं च तदेवैतत्स आत्मा सर्वदेहिनाम् ।  
 ततो नान्यत्परं किञ्चिन्नापरं चास्ति किञ्चन ॥ ३१ ॥  
 स एव सर्वरूपेण विभाति न विभाति च ।  
 अहो रुद्रस्य देवस्य पूर्णता को नु वेद ताम् ॥ ३२ ॥  
 यथा मृत्स्वविकारेषु तत्तद्रूपेण संस्थिता ।  
 तथा सर्वत्र तत्साक्षी तत्तद्रूपेण संस्थितः ॥ ३३ ॥  
 यथा वारिविकारेषु जलं तत्तत्स्वरूपतः ।  
 तथा सर्वत्र तत्साक्षी तत्तद्रूपेण संस्थितः ॥ ३४ ॥  
 यथाऽग्निः स्वविकारेषु तत्तद्रूपेण संस्थितः ।  
 तथा सर्वत्र तत्साक्षी तत्तद्रूपेण संस्थितः ॥ ३५ ॥  
 यथा वा स्वविकारेषु वायुस्तत्तत्स्वरूपतः ।  
 तथा सर्वत्र तत्साक्षी तत्तद्रूपेण संस्थितः ॥ ३६ ॥  
 यथा वा सर्वगं व्योम स्वाकाराणैव संस्थितम् ।  
 तथा सर्वात्मकः साक्षी साक्षिरूपेण संस्थितः ॥ ३७ ॥  
 घटाकाशादिभेदेन विभिन्नोऽप्यविभागवान् ।  
 आकाशस्तद्वदीशानो विभिन्नोऽप्यविभागवान् ॥ ३८ ॥  
 महादेवोऽविभागेन विभागेन च भासते ।  
 अन्यथा चेन्महादेवो महादेवः कथं भवेत् ॥ ३९ ॥

महादेवो महादेव एव नैवामहानयम् ।  
तथा सति महादेव एव सर्वं न चापरम् ॥ ४० ॥  
येन केनापि रूपेण यद्यद्भाति न भाति च ।  
तेन तेनैव रूपेण शिव एवावभासते ॥ ४१ ॥  
यथाभातेन रूपेण शिव एवेति या मतिः ।  
सा शिवा परमा संविन्नापरा न हि संशयः ॥ ४२ ॥  
अहमिति शिवसत्यचिद्घनः स्फुरति  
सदा पृथगस्ति नैव वस्तु ।  
इदमिति वपुषा च तेन बन्धनं  
न हि मनुजस्य विमोचनं च किञ्चित् ॥ ४३ ॥  
शिव इति सकलं यदा विभासते  
न च मरणं जननं तदाऽस्ति किञ्चित् ।  
इति हृदये वचनं मदीयमेत-  
न्निशितमतिः सततं निधाय तिष्ठेत् ॥ ४४ ॥  
परमशिवः परमेश्वरः प्रसन्नो  
यदि विमला परमानुभूतिरेषा ।  
न हि सकलैर्विमलैरुपायवृन्दै-  
र्न च हरिणा न मया न चापरेण ॥ ४५ ॥  
परमशिवः परमेश्वरः स्वतन्त्रो  
यदि कुरुते मनुजस्य वेदनं हि तत् ।  
परमपदं विमलं प्रयाति मर्त्यो  
यदि कुरुते न शिवः प्रयाति बन्धम् ॥ ४६ ॥  
दिनकरकिरणैर्हि शार्वरं तमो  
निबिडतरं झटिति प्रणाशमेति ।  
घनतरभवकारणान्तरं तमः  
शिवदिनकृत्प्रभया न चापरेण ॥ ४७ ॥  
हरिरहमप्यपरे सुरासुराद्याः  
परमशिवप्रभया तिरस्कृताश्च ।  
रविकिरणैरखिलान्यहानि यद्वत्  
परमशिवः स्वत एव बोधकारी ॥ ४८ ॥  
शिवचरणस्मरणेन पूजया च  
स्वकतमसः परिमुच्यते हि जन्तुः ।  
न हि मरणप्रभवप्रणाशहेतुः  
शिवचरणस्मरणादृतेऽस्ति किञ्चित् ॥ ४९ ॥  
परमशिवः खलु नः समस्तहेतुः  
परमशिवः खलु नः समस्तमेतत् ।

परमशिवः खलु नः स्वरूपभूतः  
 परमशिवः खलु नः प्रमाणभूतः ॥ ५० ॥  
 परमशिवः सकलागमादिनिष्ठः  
 परमशिवः परमानुभूतिगम्यः ।  
 परमशिवः परमानुभूतिरूपः  
 परमशिवः परमानुभूतिदञ्च ॥ ५१ ॥  
 परमशिवसमुद्रेऽहं हरिः सर्वदेवा  
 मनुजपशुमृगाद्याः शीकरा एव सत्यम् ।  
 विमलमतिभिरेवं वेदवेदान्तनिष्ठै-  
 र्हृदयकुहरनिष्ठं वेदितुं शक्यते हि ॥ ५२ ॥  
 मायाबलेनैव हरिं शिवेन  
 समानमाहुः पुरुषाधमाञ्च ।  
 मोहेन केचिन्मम साम्यमाहु-  
 र्माया तु शैवी खलु दुस्तरेयम् ॥ ५३ ॥  
 खद्योतो यदि चण्डभानुसदृशस्तुल्यो हरिः शंभुना  
 किंपाको यदि चन्दनेन सदृशस्तुल्योऽहमीशेन च ।  
 अज्ञानं यदि वेदनेन सदृशं देवेन तुल्या जनाः  
 किं वक्ष्ये सुरपुंगवा अहमहो मोहस्य दुश्चेष्टितम् ॥ ५४ ॥  
 अतः शिवेनैव समस्तमेत-  
 इवत्यनन्तेन न चापरेण ।  
 शिवस्वभावेन शिवः समस्तं  
 शिवप्रभावेन जगद्विचित्रम् ॥ ५५ ॥  
 तत्त्वदृक्सकलमद्वयं सदा  
 पश्यति स्म परिमोहितः पुमान् ।  
 कष्टशिष्टघटकुड्यरूपतः  
 सकलजन्तोः कष्टमेव खलु तस्य वेदनम् ॥ ५६ ॥  
 इदं जगदिति स्वतः सकलजन्तोः प्रतीतिर्दृढा  
 परं जगदिति स्फुरत्यमलबोधस्वभावेन च ।  
 इदं हि परिवेदनं विमलचित्तस्य पुंसः सदा  
 भवं तरति मानवः परमबोधेन चैतेन हि ॥ ५७ ॥  
 छन्दोगश्रुतिमस्तके विनिहितं विज्ञानमेतन्मया  
 जन्तूनामविवेकिनामतितरामज्ञानविध्वस्तये ।  
 कारुण्यादमराधिपा अतिशुभब्रह्मामृतावाप्तये  
 देवानामधिपाधिपस्य वचनादुक्तं महेशस्य च ॥ ५८ ॥  
 इति ब्रह्मगीतासूपनिषत्सु दहरोपासनविवरणं  
 नाम षष्ठोऽध्यायः ॥ ६ ॥

॥ अथ सप्तमोऽध्यायः ॥

॥ वस्तुस्वरूपविचारः ॥

ब्रह्मोवाच ।

अस्ति तत्त्वं परं साक्षादक्षरं क्षरवस्तुनाम् ।  
अधिष्ठानमनौपम्यमवाङ्मनसगोचरम् ॥ १ ॥  
तस्मिन्सुविदिते सर्वं विज्ञातं स्यादिदं सुराः ।  
तदात्मकत्वात्सर्वस्य नास्त्येव हि भिदा स्वतः ॥ २ ॥  
द्वे विद्ये वेदितव्ये हि परा चैवापरापि च ।  
तत्रापरा तु विद्वेषा ऋग्वेदो यजुरेव च ॥ ३ ॥  
सामवेदस्तथाऽथर्ववेदः शिक्षा सुरर्षभाः ।  
कल्पो व्याकरणं चैव निरुक्तं छन्द एव च ।  
ज्योतिषं च तथाऽनात्मविषया अपि बुद्धयः ॥ ४ ॥  
अथैषा परविद्या सा यया तत्परमक्षरम् ।  
गम्यते सुदृढं प्राज्ञैः साक्षाच्छ्रुतैः प्रसादिभिः ॥ ५ ॥  
यत्तदद्रेश्यमग्राह्यमगोत्रं रूपवर्जितम् ।  
अचक्षुः श्रोत्रमत्यर्थं तदपाणिपदं सदा ॥ ६ ॥  
नित्यं विभुं सर्वगतं सुसूक्ष्मं च तदव्ययम् ।  
यद्भूतयोनिं धीमन्तः परिपश्यन्ति चात्मना ॥ ७ ॥  
यथोर्णनाभिः सृजते गृह्णते च सुरर्षभाः ।  
यथा पृथ्व्यामोषधयः संभवन्ति यथा सतः ॥ ८ ॥  
पुरुषात्केशलोमानि तथा चैवाक्षरात्सुराः ।  
विश्वं संभवतीहैव तत्सर्वं स्वपनोपमम् ॥ ९ ॥  
तपसा चीयते ब्रह्म तदन्नमभिजायते ।  
अन्नात्प्राणो मनः सत्यं लोकाः कर्मसु चामृतम् ॥ १० ॥  
यः सर्वज्ञः सर्वविद्यो यस्य ज्ञानमयं तपः ॥ ११ ॥  
तस्मादेतत्सुरा ब्रह्म नामरूपान्नपूर्वकम् ।  
जायते सत्यवत्स्वप्नप्रपंचोपममेव तत् ॥ १२ ॥  
तदेतदक्षरं सत्यं तद्विज्ञाय विमुच्यते ।  
कर्मणा नास्ति तत्प्राप्तिः संसारस्य विनाशनम् ।  
प्लवा ह्येते सुरा यज्ञा अदृढाश्च न संशयः ॥ १३ ॥  
एभिरेव परं श्रेय इति जानन्ति ये जनाः ।  
ते मूढा अनिशं मृत्युं जरां चैवापियन्ति हि ॥ १४ ॥  
कर्मनिष्ठाः स्वयं धीरा मर्त्याः पण्डितमानिनः ॥ १५ ॥  
मूढा एव न विद्वांसस्तेषां नास्ति परा गतिः ।  
अन्धेनैव यथा चान्धा नीयमानाः सुदारुणे ॥ १६ ॥  
अन्धकूपे पतन्त्येव तथा कर्मरता जनाः ।

कर्मनिष्ठा स्वयं सर्वे कृतार्था इति मोहिताः ॥ १७ ॥  
 अभिमन्यन्ति ते कर्मक्षये वश्यं पतन्ति हि ।  
 विना नास्ति परं ज्ञानं तेषां कैवल्यमुत्तमम् ॥ १८ ॥  
 इष्टापूर्तं मन्यमाना वरिष्ठमिति ये जनाः ।  
 ते मूढाः परमं श्रेयो नैव यान्ति न संशयः ॥ १९ ॥  
 अनेकजन्मसंसिद्धः श्रौतस्मार्तपरायणः ।  
 अनित्यमिति विज्ञाय जगद्वैराग्यमाप्नुयात् ॥ २० ॥  
 ज्ञानादेव हि संसारविनाशो नैव कर्मणा ।  
 इति ज्ञात्वा शिवज्ञानसिद्ध्यर्थं पुनरास्तिकाः ॥ २१ ॥  
 श्रोत्रियं ब्रह्मनिष्ठं च गुरुं गच्छेत्प्रियेण च ।  
 गुरुस्तस्मै परां विद्यां दद्याच्च सुरपुंगवाः ॥ २२ ॥  
 विस्फुलिङ्गा यथा चाग्नेः सुदीप्तात्प्रभवन्ति च ।  
 अपियन्ति तथा भावा अक्षरे शिवसंज्ञके ॥ २३ ॥  
 दिव्यो ह्यमूर्तः पुरुषः सबाह्याभ्यन्तरो ह्यजः ।  
 अप्राणो ह्यमनाः शुभ्रो मायाया जीवतः परः ॥ २४ ॥  
 एतस्माज्जायते प्राणो मनः सर्वेन्द्रियाणि च ।  
 खं वायुर्ज्योतिरापञ्च भूमिर्विश्वस्य धारिणी ॥ २५ ॥  
 अग्निर्मूर्धा चक्षुषी चन्द्रसूर्यौ  
 दिशः श्रोत्रे वाग्विवृताश्च वेदाः ।  
 वायुः प्राणो हृदयं विश्वमस्य  
 पद्भ्यां भूमिः शंकरोऽयं हि सत्यः ॥ २६ ॥  
 तस्मादग्निः समिधो यस्य सूर्यः  
 सोमाद्दृष्टिश्चौषधयः पृथिव्याम् ।  
 पुमान्नेतः सिञ्चति योषितायां  
 बह्वीः प्रजा बहुधा संप्रसूताः ॥ २७ ॥  
 तस्माद्दृचः साम यजूषि दीक्षा  
 यज्ञाश्च सर्वे क्रतवो दक्षिणाश्च ।  
 संवत्सरो यजमानश्च लोकः  
 सोमो यत्र पवते यत्र सूर्यः ॥ २८ ॥  
 तस्माद्देवा बहुधा संप्रसूताः  
 साध्या मर्त्याः पशवः पक्षिणश्च ।  
 प्राणापानौ ब्रीहियवौ तपश्च  
 श्रद्धा सत्यं ब्रह्मचर्यं विधिश्च ॥ २९ ॥  
 तस्मात्प्राणा अर्चिषः सप्त होमाः  
 सुरश्रेष्ठाः समिधः सप्त चैव ।  
 लोकाः सर्वे चोद्भवन्त्याशु पूर्वं

यथा तद्वत्स्वप्नतुल्यं तथाऽपि ॥ ३० ॥  
 अतः समुद्रा गिरयश्च नद्य-  
 स्तथा सर्वा ओषधयो रसाश्च ।  
 सर्वस्याऽऽत्मा सर्वसाक्षी परात्मा  
 नित्यानन्दोऽयं पुराणः सुपूर्णः ॥ ३१ ॥  
 इदं सकलमास्तिकाः पुरुष एव नैवापरं  
 न किञ्चिदपरं ततः सकलमस्ति सत्यं हि तत् ।  
 इदं हि मम वेदनं मुनिगणस्य शंभोर्हरे-  
 र्न कश्चिदपि संशयः श्रुतिमतस्य युक्तः खलु ॥ ३२ ॥  
 अहो विषयमायया मरणपूर्वदुःखोदधौ  
 पतन्ति मनुजा अमी परशिवस्य विद्यां विना ।  
 तरन्ति जननार्णवं परशिवस्य विद्याबला-  
 दिदं तु शिववेदनं शिवपदस्य देवाबलात् ॥ ३३ ॥  
 गुहायां निहितं साक्षादक्षरं वेद चेन्नरः ।  
 छित्त्वाऽविद्यामहाग्रन्थिं शिवं गच्छेत्सनातनम् ॥ ३४ ॥  
 तदेतदक्षरं ब्रह्म स प्राणस्तदु वाङ्मनः ।  
 तदेतदमृतं सत्यं तद्वेद्व्यं मनीर्दृषिभिः ॥ ३५ ॥  
 धनुस्तारं शरो ह्यात्मा ब्रह्म तल्लक्ष्यमुच्यते ।  
 अप्रमत्तेन वेद्व्यं शरवत्तन्मयो भवेत् ॥ ३६ ॥  
 लक्ष्यं सर्वगतं चैव शरोऽयं सर्वतोमुखः ।  
 वेद्धा सर्वगतश्चैव विद्धं लक्ष्यं न संशयः ॥ ३७ ॥  
 आत्मानमरणिं कृत्वा प्रणवं चोत्तरारणिम् ।  
 ध्याननिर्मथनाभ्यासाद्देव पश्येन्निगूढवत् ॥ ३८ ॥  
 द्यौरन्तरिक्षं भूमिश्च मनः प्राणः सुरोत्तमाः ।  
 यस्मिन्नोतं तमेवैकं विद्यात्प्राज्ञः समाहितः ॥ ३९ ॥  
 ब्रह्मैकविषयां वाचं वदेत्सततमास्तिकाः ।  
 अन्या वाचस्त्यजेदेष सेतुरेवामृतस्य च ॥ ४० ॥  
 यः सर्वज्ञः सर्वविद्यो यस्यैष महिमा भुवि ।  
 दिव्ये ब्रह्मपुरे व्योम्नि शिवः साक्षात्प्रतिष्ठितः ॥ ४१ ॥  
 मनोमयः प्राणशरीरनेता  
 प्रतिष्ठितः सर्वहृदम्बुजान्तः ।  
 तद्विज्ञानेन परिमुच्यन्ति धीरा  
 यद्भाति चाऽऽनन्दवपुः स्वभावात् ॥ ४२ ॥  
 भिद्यते हृदयग्रन्थिश्छिद्यन्ते सर्वसंशयाः ।  
 क्षीयन्ते चास्य कर्माणि तस्मिन्दृष्टे परावरे ॥ ४३ ॥  
 हिरण्मये परे कोशे विरजं ब्रह्म निष्कलम् ।

तच्छुभ्रं ज्योतिषां ज्योतिस्तद्यदात्मविदो विदुः ॥ ४४ ॥  
 न तत्र सूर्यश्चन्द्रश्च तारका विद्युतोऽनलः ।  
 विभान्ति शंकरे साक्षात्स्वयंभाने चिदात्मके ॥ ४५ ॥  
 तमेव सकलं भान्तमनुभाति स्वभावतः ।  
 तस्य भासा सर्वमिदं विभाति तत एव हि ॥ ४६ ॥  
 न तत्र चन्द्रार्कवपुः प्रकाशते  
 न वान्ति वाताः सकलाश्च देवताः ।  
 स एष देवः कृतभूतभावनः  
 स्वयं विशुद्धो विरजः प्रकाशते ॥ ४७ ॥  
 ब्रह्मैवेदममृतं तत्पुरस्ता-  
 द्ब्रह्मानन्तं परमं चैव पश्चात् ।  
 ब्रह्मानन्तं परमं दक्षिणे च  
 ब्रह्मानन्तं परमं चोत्तरे च ॥ ४८ ॥  
 द्वौ सुपर्णौ शरीरेऽस्मिन्  
 जीवेशाख्यौ सह स्थितौ ।  
 तयोर्जीवः फलं भुङ्क्ते  
 कर्मणो न महेश्वरः ॥ ४९ ॥  
 केवलं साक्षिरूपेण विना भोगं महेश्वरः ।  
 प्रकाशते स्वयंभेदः कल्पितो मायया तयोः ॥ ५० ॥  
 यथाकाशो घटाकाशमहाकाशमभेदतः ।  
 कल्पितः परचिज्जीवः शिवरूपेण कल्पितः ॥ ५१ ॥  
 तत्त्वतश्चिच्छिवः साक्षाच्चिज्जीवश्च ततः सदा ।  
 चिच्छिदाकारतोऽभिन्ना न भिन्न चित्त्वहानितः ॥ ५२ ॥  
 चितश्चिन्न चिदाकाराद्भिद्यते जडरूपतः ।  
 भिद्यते चेज्जडे भेदश्चिदेका सर्वदा खलु ॥ ५३ ॥  
 तर्कतश्च प्रमाणाच्च चिदेकत्वे व्यवस्थिते ।  
 अपि पापवतां पुंसां विपरीता मतिर्भवेत् ॥ ५४ ॥  
 श्रौतस्मार्तसमाचारैर्विशुद्धस्य महात्मनः ।  
 प्रसादादेव रुद्रस्य चिदेकत्वे मतिर्भवेत् ॥ ५५ ॥  
 चिदेकत्वपरिज्ञानान्न शोचति न मुह्यति ।  
 अद्वैतं परमानन्दं शिवं याति तु केवलम् ॥ ५६ ॥  
 शिवस्थानेशरीरेऽस्मिन्स्थितोऽपि स्वात्ममायया ।  
 दुःखादिसागरे मग्नो मुह्यमानश्च शोचति ॥ ५७ ॥  
 स्वस्मादन्यतया भातमीशं स्वेनैव सेवितम् ।  
 अधिष्ठानं समस्तस्य जगतः सत्यचिद्घनम् ॥ ५८ ॥  
 अहमस्मीति निश्चित्य वीतशोको भवत्ययम् ।

अस्य चिन्मात्ररूपस्य स्वस्य सर्वस्य साक्षिणः ॥ ५९ ॥  
 महिमानं यदा वेद परमाद्वैतलक्षणम् ।  
 तदैव विद्यया साक्षाद्वीतशोको भवत्ययम् ॥ ६० ॥  
 ब्रह्मयोनिं सदा पूर्णं रुक्मवर्णं महेश्वरम् ।  
 अपश्यन्नेव पश्यन्तं कर्तृत्वेन प्रकाशितम् ॥ ६१ ॥  
 अनेककोटिभिः कल्पैरर्जितैः पुण्यकर्मभिः ।  
 तर्कतश्च प्रमाणाच्च प्रसादात्परमेश्वरात् ॥ ६२ ॥  
 पश्यति श्रद्धया चापि यदा विद्वान्सुरर्षभाः ।  
 पुण्यपापे विधूयायमसक्तः सर्वहेतुभिः ॥ ६३ ॥  
 सर्वाकारतया साम्यं परमाद्वैतलक्षणम् ।  
 उपैति नात्र संदेहः कर्तव्यश्च मनीषिभिः ॥ ६४ ॥  
 चिन्मात्रं हि सदा रूपमुभयोः शिवजीवयोः ।  
 तथा सति कथं साम्यं चिन्मात्रे भेदवर्जिते ॥ ६५ ॥  
 उपाधियुक्तरूपे तु तयोः साम्यं भवेद्यदि ।  
 तदाऽपि नैव साम्यं स्याज्जीवस्य परमात्मनः ॥ ६६ ॥  
 महाकाशसमत्वं तु घटाकाशस्य सर्वथा ।  
 यथा नास्ति तथा साम्यं न जीवस्य शिवेन तु ॥ ६७ ॥  
 अस्तु वा साम्यमीशेन जीवस्यास्य तदाऽपि तु ।  
 कर्मणा विद्यया वा तत्साम्यं सिध्यति नान्यथा ॥ ६८ ॥  
 कर्मणा चेद्विनाशः स्यात्कर्मसाध्यं हि नश्वरम् ।  
 विद्ययैव तु चेत्साम्यं पुरस्तादेव चास्ति हि ॥ ६९ ॥  
 पुरस्तादेव सिद्धस्य बोधकं खलु वेदनम् ।  
 अभूतार्थस्य चोत्पत्तिं न करोति कदाचन ॥ ७० ॥  
 तत्रैवं सति साम्यं तु तयोः सर्वात्मनैव तु ।  
 पुरस्तादेव चास्त्येव तदाऽपि शिवजीवयोः ॥ ७१ ॥  
 पुरस्तादेव कैवल्यं लक्षणैकत्वतोऽस्ति च ।  
 तथा सति शिवो भिन्नो विद्ययाऽभिन्नवत्स्थितः ॥ ७२ ॥  
 विद्यया तद्विनाशेन स्वसाम्यं याति नान्यथा ।  
 अतः साम्यं तयोः साक्षादैक्यमेव न चेतरेत् ॥ ७३ ॥  
 एवं जीवः स्वकं रूपं शिवं पश्यति चेद्दृढम् ।  
 स्वात्मन्येव रतिं क्रीडामन्यच्च कुरुते सदा ॥ ७४ ॥  
 बहिःश्रेष्ठा च मन्येव शिवे सत्यसुखात्मके ।  
 इति जानाति सर्वं तु स्वात्मनैव हि भासते ॥ ७५ ॥  
 स्वात्मनैव स्वयं सर्वं यदा पश्यति निर्भयः ।  
 तदा मुक्तो न मुक्तश्च बद्धस्य हि विमुक्तता ॥ ७६ ॥  
 एवं रूपा परा विद्या सत्येन तपसाऽपि च ।

ब्रह्मचर्यादिभिर्धर्मैर्लभ्या वेदोक्तवर्त्मना ॥ ७७ ॥  
 शरीरेऽन्तः स्वयंज्योतिःस्वरूपं स्वकमैश्वरम् ।  
 क्षीणदोषाः प्रपश्यन्ति नेतरे माययावृताः ॥ ७८ ॥  
 एवं रूपपरिज्ञानं यस्यास्ति परयोगिनः ।  
 कुत्रचिद्गमनं नास्ति तस्य संपूर्णरूपिणः ॥ ७९ ॥  
 आकाशमेकं संपूर्णं कुत्रचिन्नैव गच्छति ।  
 तद्वत्स्वात्मविभुत्वज्ञः कुत्रचिन्नैव गच्छति ॥ ८० ॥  
 न चक्षुषा गृह्यते नापि वाचा  
 नान्यैर्देवैस्तपसा कर्मणा वा ।  
 ज्ञानप्रसादेन विशुद्धसत्त्वः  
 स निष्कलं पश्यति रूपमैशम् ॥ ८१ ॥  
 ध्यानेन परमेशस्य साम्बमूर्तिधरस्य च ।  
 स्वनिष्कलपरिज्ञानं जायते नान्यहेतुना ॥ ८२ ॥  
 एष आत्मा सुसुक्ष्मोऽपि वेदितव्योऽग्नया धिया ।  
 पञ्चधा संनिविष्टोऽसुर्यस्मिन्सर्वाश्रये सुराः ॥ ८३ ॥  
 संविभाति स्वचित्तेन यं यं लोकं विशुद्धधीः ।  
 सदा कामयते यांश्च तज्जयत्यखिलं ततः ॥ ८४ ॥  
 तस्मादात्मविदं साक्षादीश्वरं भवतारकम् ।  
 अर्चयेद्भूतिकामस्तु स्वशरीरेण चार्थतः ॥ ८५ ॥  
 नायमात्मा प्रवचनेन लभ्यो  
 न मेधया न बहुना श्रुतेन ।  
 यमेवैष वृणुते तेन लभ्य-  
 स्तस्यैष आत्मा विवृणुते तनुं स्वाम् ॥ ८६ ॥  
 नायमात्मा बलहीनेन लभ्यः  
 प्रमादतस्तपसो नान्यलिङ्गात् ।  
 एतैर्यत्नं यः करोत्येव धीमां-  
 स्तस्यात्माऽयं विशते ब्रह्म धाम ॥ ८७ ॥  
 संप्राप्यैनमृषयो ज्ञानतृप्ताः  
 कृतात्मानो वीतशोकाः प्रशान्ताः ।  
 ते सर्वगं सर्वशः प्राप्य धीरा  
 युक्तात्मानः सर्वमेवाऽऽविशन्ति ॥ ८८ ॥  
 वेदान्तविज्ञानसुनिश्चितार्थाः  
 संन्यासयोगाद्यतयः शुद्धसत्त्वाः ।  
 ते ब्रह्मलोके तु परान्तकाले  
 परामृतात्परिमुच्यन्ति सर्वे ॥ ८९ ॥  
 गताः कलाः पंचदश प्रतिष्ठा

देवाश्च सर्वे प्रतिदेवताश्च ।  
 कर्माणि विज्ञानमयश्च आत्मा  
 परेऽव्यये सर्व एकीभवन्ति ॥ १० ॥  
 यथा नद्यः स्यन्दमानाः समुद्रे  
 अस्तं यान्ति नामरूपे विहाय ।  
 तथा विद्वान्नामरूपाद्विमुक्तः  
 परात्परं पुरुषं ब्रह्म याति ॥ ११ ॥  
 स यो ह वै तत्परमं ब्रह्म वेद सुरर्षभाः ।  
 ब्रह्मैव भवति ज्ञानान्नास्ति संशयकारणम् ॥ १२ ॥  
 सुनिश्चितं परं ब्रह्म वेद चेत्स्वानुभूतितः ।  
 कुले भवति नाब्रह्मवित्तस्य सुरपुंगवाः ॥ १३ ॥  
 शोकं तरति पाप्मानं गुहाग्रन्थिर्विनश्यति ।  
 अमृतो भवति प्राज्ञः सत्यमेव मयोदितम् ॥ १४ ॥  
 सर्वमुक्तमतिशोभनं मया  
 शोकमोहपटलस्य भेदकम् ।  
 आशु सत्यसुखबोधवस्तुदं  
 वेदमाननिरतस्य भासते ॥ १५ ॥  
 इति ब्रह्मगीतासूपनिषत्सु वस्तुस्वरूपविचारो  
 नाम सप्तमोऽध्यायः ॥ ७ ॥

॥ अथ अष्टमोऽध्यायः ॥

॥ कैवल्योपनिषद्विवरणे तत्त्ववेदनविधिः ॥  
 प्प ४१६६४१७ (वेसेस् १२२६) मिस्सिन्ग् र्  
 स न जीवः शिवादन्यो यो भुंक्ते कर्मणां फलम् ।  
 भेदाभावाच्चित्तश्चेत्यं न कर्मफलमर्हति ॥ २७ ॥  
 अतः सर्वजगत्साक्षी चिद्रूपः परमेश्वरः ।  
 अद्वितीयो महानन्दः क्रीडया भोगमर्हति ॥ २८ ॥  
 धामत्रयमिदं शंभोर्न दुःखाय कदाचन ।  
 क्रीडारामतया भाति न चोद्यार्हो महेश्वरः ॥ २९ ॥  
 इदं धामत्रयं शंभोर्विभेदेन न विद्यते ।  
 शंभुरेव तथा भाति न ह्यन्यत्परमेश्वरात् ॥ ३० ॥  
 जाग्रत्स्वप्नसुषुप्त्याख्यावस्थारूपेण भाति यः ।  
 स विश्वतैजसप्राज्ञसमाख्याः क्रमशो भवेत् ॥ ३१ ॥  
 विश्वो हि स्थूलभुङ्गित्यं तैजसः प्रविविक्तभुक् ।  
 प्राज्ञस्त्वानन्दभुक्साक्षी केवलः सुखलक्षणः ॥ ३२ ॥  
 त्रिषु धामसु यद्भोग्यं भोक्ता यश्च प्रकीर्तितः ।  
 उभयं ब्रह्म यो वेद स भुंजानो न लिप्यते ॥ ३३ ॥

अश्वमेधसहस्राणि ब्रह्महत्याशतानि च ।  
 कुर्वन्नपि न लिप्येत यद्येकत्वं प्रपश्यति ॥ ३४ ॥  
 जीवरूप इव स्थित्वा यः क्रीडति पुरत्रये ।  
 स न जीवः सदा शंभुः सत्यमेव न संशयः ॥ ३५ ॥  
 ततस्तु जातं सकलं विचित्रं सत्यवत्सुराः ।  
 स सत्योऽसत्यसाक्षित्वात्साक्षित्वाच्चित्सुखं तथा ॥ ३६ ॥  
 प्रेमास्पदत्वादद्वैतो भेदाभावात्सुरर्षभाः ।  
 तस्मिन्नैव लयं याति पुरत्रयमिदं ततः ॥ ३७ ॥  
 न जीवो जीववद्भाति साक्षाद्ब्रह्मैव केवलम् ।  
 अज्ञानाज्जीवरूपेण भासते न स्वभावतः ॥ ३८ ॥  
 ब्रह्मणो जायते प्राणो मनः सर्वेन्द्रियाणि च ।  
 खं वायुज्योतिरापञ्च भूमिर्विश्वस्य धारिणी ॥ ३९ ॥  
 यत्परं ब्रह्म सर्वात्मा विश्वस्याऽऽयतनं महत् ।  
 सूक्ष्मात्सूक्ष्मतमं नित्यं तत्त्वशब्दार्थ एव हि ॥ ४० ॥  
 यस्त्वंशब्दस्य लक्ष्यार्थः स तच्छब्दार्थ एव हि ।  
 तत्त्वशब्दौ स्वतःसिद्धे चिन्मात्रे पर्यवस्यतः ॥ ४१ ॥  
 यः पदद्वयलक्ष्यार्थस्तस्मिन्भेदः प्रकल्पितः ।  
 मायाविद्यात्मकोपाधिभेदेनैव न वस्तुतः ॥ ४२ ॥  
 स्वतःसिद्धैकताज्ञानं व्युदस्य श्रुतिरादरात् ।  
 स्वभावसिद्धमेकत्वं बोधयत्यधिकारिणः ॥ ४३ ॥  
 जाग्रत्स्वप्नसुषुप्त्यादिप्रपञ्चत्वेन भाति यत् ।  
 तद्ब्रह्माहमिति ज्ञात्वा सर्वबन्धैः प्रमुच्यते ॥ ४४ ॥  
 यस्तु ब्रह्म विजानाति स्वात्मना सुदृढं नरः ।  
 तस्य स्वानुभवस्त्वेवं स्वभावादनुवर्तते ॥ ४५ ॥  
 त्रिषु धामसु यद्भोग्यं भोक्ता भोगश्च यस्तथा ।  
 तेभ्यो विलक्षणः साक्षी चिन्मात्रोऽहं सदाशिवः ॥ ४६ ॥  
 मय्येव सकलं जातं मयि सर्वं प्रतिष्ठितम् ।  
 मयि सर्वं लयं याति तद्ब्रह्माद्वयमस्म्यहम् ॥ ४७ ॥  
 अणोरणीयानहमेव तद्द्व-  
     न्महानहं विश्वमहं विशुद्धः ।  
 पुरातनोऽहं पुरुषोऽहमीशो  
     हिरण्यमयोऽहं शिवरूपमस्मि ॥ ४८ ॥  
 अपाणिपादोऽहमचिन्त्यशक्तिः  
     पश्याम्यचक्षुश्च शृणोम्यकर्णः ।  
 अहं विजानामि विविक्तरूपो  
     न चास्ति वेत्ता मम चित्सदाऽहम् ॥ ४९ ॥

वेदैरनेकैरहमेव वेद्यो  
 वेदान्तकृद्वेदविदेव चाहम् ।  
 न पुण्यपापे मम नास्ति नाशो  
 न जन्म देहेन्द्रियबुद्धयश्च ॥ ५० ॥  
 न भूमिरापो मम नैव वह्नि-  
 र्ना चानिलो मेऽस्ति न चाम्बरं च ।  
 सदाऽहमेवाहमिति स्फुरामि  
 स्वभावतश्चेदमिति स्फुरामि ॥ ५१ ॥  
 अभातरूपेण तथैव सर्वदा  
 विभातरूपेण च भानरूपतः ।  
 अभानरूपेण च सर्वरूपतः  
 स्फुरामि देवोऽहमतः पुरातनः ॥ ५२ ॥  
 एवं विदित्वा परमात्मरूपं  
 गुहाशयं निष्कलमद्वितीयम् ।  
 समस्तभानं सदसद्विहीनं  
 प्रयाति शुद्धं परमात्मरूपम् ॥ ५३ ॥  
 अतश्च वेदान्तवचोभिरंजसा  
 मुमुक्षुभिर्नित्यमशेषनायकः ।  
 गुरूपदेशेन च तर्कतस्तथा  
 विचिन्तनीयश्च विशेषतः शिवः ॥ ५४ ॥  
 कैवल्योपनिषत्परा परकृपायुक्ता यदुच्चैर्मुदा  
 प्रोवाच प्रतितौजसैरपि हरिब्रह्मादिभिश्चाऽऽदृतम् ।  
 हे देवा अहमुक्तवानतिशुभब्रह्मापरोक्षाय त-  
 त्सर्वेषामधिकारिणां मतमिदं वित्तातिभक्त्या सह ॥ ५५ ॥  
 इति ब्रह्मगीतासूपनिषत्सु कैवल्योपनिषद्विवरणे  
 तत्त्ववेदनविधिर्नामाष्टमोऽध्यायः ॥ ८ ॥

॥ अथ नवमो ध्यायः ॥

॥ बृहादारण्यकोपनिषद्भाष्यानम् ॥

ब्रह्मोवाच ।

प्रत्यग्रूपः शिवः साक्षात्परानन्दस्वलक्षणः ।

परप्रेमास्पदत्वेन प्रतीतत्वात्सुरर्षभाः ।

परप्रेमास्पदानन्दः सुरा आनन्द एव हि ॥ १ ॥

प्रियो भवति भार्यायाः पतिः सोऽयं सुरर्षभाः ॥ २ ॥

पतिर्न पत्युः कामाय प्रियो भवति सर्वथा ।

किं त्वात्मनस्तु कामाय ततः प्रियतमः स्वयम् ॥ ३ ॥

जायायास्तु न कामाय न हि जाया प्रिया मता ।

किं त्वात्मनस्तु कामाय ततः प्रियतमः स्वयम् ॥ ४ ॥  
पुत्राणां तु न कामाय प्रियाः पुत्रा भवन्ति च ।  
किं त्वात्मनस्तु कामाय ततः प्रियतमः स्वयम् ॥ ५ ॥  
ब्रह्मणस्त्वेव कामाय न ब्रह्म भवति प्रियम् ।  
किं त्वात्मनस्तु कामाय ततः प्रियतमः स्वयम् ॥ ६ ॥  
क्षत्रस्यैव तु कामाय न क्षत्रं भवति प्रियम् ।  
किं त्वात्मनस्तु कामाय ततः प्रियतमः स्वयम् ॥ ७ ॥  
वित्तस्यैव तु कामाय न वित्तं भवति प्रियम् ।  
किं त्वात्मनस्तु कामाय ततः प्रियतमः स्वयम् ॥ ८ ॥  
लोकानामेव कामाय न भवन्ति प्रियाश्च ते ।  
किं त्वात्मनस्तु कामाय ततः प्रियतमः स्वयम् ॥ ९ ॥  
देवानामपि कामाय प्रिया देवा भवन्ति न ।  
किं त्वात्मनस्तु कामाय ततः प्रियतमः स्वयम् ॥ १० ॥  
वेदानामेव कामाय प्रिया वेदा भवन्ति न ।  
किं त्वात्मनस्तु कामाय ततः प्रियतमः स्वयम् ॥ ११ ॥  
भूतान्यपि च भूतानां कामाय न भवन्ति च ।  
किं त्वात्मनस्तु कामाय ततः प्रियतमः स्वयम् ॥ १२ ॥  
सर्वस्यैव तु कामाय न सर्वं भवति प्रियम् ।  
किं त्वात्मनस्तु कामाय ततः प्रियतमः स्वयम् ॥ १३ ॥  
अतः प्रियतमो ह्यात्मा सुखवत्सुखलक्षणः ।  
सुखाभिलाषिभिः सोऽयं त्यक्त्वा कर्माणि सादरम् ॥ १४ ॥  
द्रष्टव्यस्तु सुरा नित्यं श्रोतव्यश्च तथैव च ।  
मन्तव्यश्च विचिन्त्यश्च सर्वं तद्दर्शनादिभिः ॥ १५ ॥  
दुःखराशेर्विनाशाय परमाद्वैतविद्भवेत् ॥ १६ ॥  
परमाद्वैतविज्ञानात्संसारः प्रविणश्यति ।  
स्वतःसिद्धाद्वयानन्दः स्वयमेव विभाति च ॥ १७ ॥  
परादात्तं सुरा ब्रह्म स्वतोऽन्यद्ब्रह्म वेद यः ।  
तथा परादात्क्षत्रं तं लोका अपि तथैव च ॥ १८ ॥  
देवा वेदाश्च भूतानि परादुः खलु तं पशुम् ।  
स्वस्वरूपात्परं किञ्चिदपि पश्यन्प्रणश्यति ॥ १९ ॥  
ब्रह्मक्षत्रादिभेदेन प्रतीता ह्यखिला अमी ।  
वर्णास्तथाऽऽश्रमाः सर्वे संकराः सकला अपि ॥ २० ॥  
देवगन्धर्वपूर्वाश्च भूतानि भुवनानि च ।  
अस्ति नास्तीति शब्दार्थौ तथैवान्यच्च किञ्चन ॥ २१ ॥  
मायाविद्यातमोमोहप्रभेदा अखिला अपि ।  
सर्वमात्मैव नैवान्यदन्यबुद्धिर्हि संसृतिः ॥ २२ ॥

निर्विकल्पे परे तत्त्वे विद्यया बुद्धिविश्रमः ।  
सा हि संसारविच्छित्तिर्नापरा पुरुषाधिका ॥ २३ ॥  
प्रतीतमविशेषेण सकलं ब्रह्म यः पुमान् ।  
वेद तं शिरसा नित्यं प्रणयामि जगद्गुरुम् ॥ २४ ॥  
वेदा बहुमुखा भान्ति स्मृतयश्च तथैव च ।  
पुराणानि समस्तानि बुद्धार्हाद्यागमान्तराः ॥ २५ ॥  
शैवाश्च वैष्णवाश्चैव मदुक्ता आगमा अपि ।  
अपभ्रंशाः समस्ताश्च केवलं लौकिकी मतिः ॥ २६ ॥  
तर्काश्च विविधाः सूक्ष्माः स्थूलाश्च सकला अपि ।  
परस्परविरोधेन प्रभान्ति सकलात्मनाम् ॥ २७ ॥  
तेषामेवाविरोधे तु कालो याति च धीमताम् ।  
कथंचित्कालसद्भावेऽप्यविरोधो न सिध्यति ॥ २८ ॥  
अतः सर्वं परित्यज्य मनसो मलकारणम् ।  
यथाभातेन रूपेण शिवं पश्येत्सुनिश्चलः ॥ २९ ॥  
क्रिमिकीटपतंगेभ्यः पशवः प्रज्ञयाऽधिकाः ।  
पञ्चादिभ्यो नराः प्राज्ञास्तेषु केचन कोविदाः ॥ ३० ॥  
तथा तेभ्यश्च गन्धर्वाः पितरो मतिमत्तमाः ।  
अन्ये च तारतम्येन पण्डिता उतरोत्तरम् ॥ ३१ ॥  
यूयं सत्त्वोत्कटाः प्राज्ञाः सर्वेषामपि हे सुराः ।  
युष्मभ्योऽहं महाप्राज्ञो मत्तः प्राज्ञो जनार्दनः ॥ ३२ ॥  
जनार्दनादपि प्राज्ञः शंकरो गुणमूर्तिषु ।  
ततः प्राज्ञतमः साक्षाच्छिवः साम्बः सनातनः ॥ ३३ ॥  
स एव साक्षात्सर्वज्ञस्ततोऽन्यो नास्ति कश्चन ।  
तस्माद्विद्यामिमां त्यक्त्वा ब्रह्म सर्वं विलोकयेत् ॥ ३४ ॥  
आयासस्तावदत्यल्पः फलं मुक्तिरिहैव तु ।  
तथाऽपि परमाद्वैतं नैव वाञ्छन्ति मानवाः ॥ ३५ ॥  
कदाचिदपि चित्तस्य भयं किंचिन्न विद्यते ।  
तथाऽपि परमाद्वैतं नैव वाञ्छन्ति मानवाः ॥ ३६ ॥  
स्वस्वरूपातिरेकेण नास्ति मानं विरोधि च ।  
तथाऽपि परमाद्वैतं नैव वाञ्छन्ति मानवाः ॥ ३७ ॥  
स्वस्वरूपातिरेकेण तर्कश्च न हि विद्यते ।  
तथाऽपि परमाद्वैतं नैव वाञ्छन्ति मानवाः ॥ ३८ ॥  
श्रुतिस्मृतिपुराणानि प्राहुरेकत्वमात्मनः ।  
तथाऽपि परमाद्वैतं नैव वाञ्छन्ति मानवाः ॥ ३९ ॥  
अनुग्राहकतर्कश्च कुरुते तर्कवेदनम् ।  
तथाऽपि परमाद्वैतं नैव वाञ्छन्ति मानवाः ॥ ४० ॥

शिवागमेषु चाद्वैतं बभाषे परमेश्वरः ।  
 तथाऽपि परमाद्वैतं नैव वाञ्छन्ति मानवाः ॥ ४१ ॥  
 नारायणोऽपि चाद्वैतं बभाषे स्वागमेषु च ।  
 तथाऽपि परमाद्वैतं नैव वाञ्छन्ति मानवाः ॥ ४२ ॥  
 अहं चावोचमद्वैतं मदुक्तेष्व्वागमेषु च ।  
 तथाऽपि परमाद्वैतं नैव वाञ्छन्ति मानवाः ॥ ४३ ॥  
 अन्ये च योगिनः सर्वे प्राहुरद्वैतमात्मनः ।  
 तथाऽपि परमाद्वैतं नैव वाञ्छन्ति मानवाः ॥ ४४ ॥  
 विशुद्धज्ञानिनां देवा निष्ठाऽप्यद्वैतगोचरा ।  
 तथाऽपि परमाद्वैतं नैव वाञ्छन्ति मानवाः ॥ ४५ ॥  
 केचित्सामान्यमद्वैतं वदन्ति भ्रान्तचेतसः ।  
 विशेषं द्वैतमाश्रित्य न तेषामस्ति वेदनम् ॥ ४६ ॥  
 द्वैतमेव हि सर्वत्र प्रवदन्ति हि केचन ।  
 न ते मनुष्याः कीटाश्च पतंगाश्च घटा हि ते ॥ ४७ ॥  
 अविशेषेण सर्वं तु यः पश्यति महेश्वरम् ।  
 स एव साक्षाद्विज्ञानी स शिवः स तु दुर्लभः ॥ ४८ ॥  
 जगदिति प्रतिभा व्यवहारतः  
 परतरः परमः परमार्थतः ।  
 इति मतिर्न भवत्यपि कस्यचि-  
 च्छशिधरस्मरणेन हि सिध्यति ॥ ४९ ॥  
 जगदिति प्रतिभाऽपि च शांकरी  
 मतिमतामिति मे सुविनिश्चयः ।  
 इति मतिर्विमला च शुभावहा  
 शशिधरस्मरणेन हि सिध्यति ॥ ५० ॥  
 जगदिति प्रतिभासमपेक्ष्य च  
 श्रुतिरपि प्रियहेतुमिहाह हि ।  
 न हि जगत्प्रतिभा न च सा श्रुतिः  
 प्रियकरः सकलश्च न वस्तुतः ॥ ५१ ॥  
 इति मतिर्विमला ननु जायते  
 यदि जनः शिव एव स तादृशः ।  
 न हि कृतिः सकला महात्मनो  
 यदि कृतिः पशुरेव स मानवः ॥ ५२ ॥  
 न हि जनिर्मरणं गमनागमौ  
 न हि मलं विमलं न च वेदनम् ।  
 शिवमिदं सकलं विभासते  
 स्फुटतरं परमस्य तु योगिनः ॥ ५३ ॥

विसृज्य संदेहमशेषमास्तिकाः  
 प्रतीतमेतन्निखिलं जडाजडम् ।  
 गुरूपदेशेन शिवं विलोकये-  
 द्विलोकनं चापि शिवं विलोकयेत् ॥ ५४ ॥  
 विलोकनं चापि शिवं विलोकय-  
 न्विलोकनं चापि विसृज्य केवलम् ।  
 स्वभावभूतः स्वचिताऽवशिष्यते  
 चिताऽवशेषश्च न तस्य तत्त्वतः ॥ ५५ ॥  
 निष्ठा तस्य महात्मनः सुरवरा वक्तुं मया शक्यते  
 न प्रौढेन शिवेन वा मुनिगणैर्नारायणेनापि च ।  
 वेदेनापि पुरातनेन परया शक्त्या परेणाथ वा  
 मूकीभावमुपैति तत्र विदुषां निष्ठा हि तादृग्विधा ॥ ५६ ॥  
 सर्वमुक्तमिति वः सुरर्षभाः  
 केवलेन करुणाबलेन च ।  
 वेद एव सकलार्थबोधकः  
 शेष एव वचनं च तस्य मे ॥ ५७ ॥  
 इति ब्रह्मगीतासूपनिषत्सु बृहदारण्यकोपनिषद्वाख्याने  
 नवमोऽध्यायः ॥ ९ ॥

॥ अथ दशमोऽध्यायः ॥

॥ बृहदारण्यकव्याख्याकथनम् ॥

ब्रह्मोवाच ।  
 अस्ति सर्वान्तरः साक्षी प्रत्यगात्मा स्वयंप्रभः ।  
 तदेव ब्रह्म संपूर्णमपरोक्षतमं सुराः ॥ १ ॥  
 प्राणापानादिभेदस्य यः सत्तास्फुरणप्रदः ।  
 यस्य संनिधिमात्रेण चेष्टते सकलं सुराः ॥ २ ॥  
 यश्च सर्वस्य चेष्टायामसक्तो निष्क्रियः स्वयम् ।  
 स हि सर्वान्तरः साक्षादात्मा नान्यः सुरर्षभाः ॥ ३ ॥  
 योऽयं सर्वान्तरः स्वात्मा सोऽहमर्थो न विग्रहः ।  
 दृश्यत्वादस्य देहस्य द्रष्टा योऽस्य स एव सः ॥ ४ ॥  
 योऽयं सर्वान्तरः स्वात्मा सोऽयं न प्राणपूर्वकः ।  
 दृश्यत्वात्प्राणपूर्वस्य द्रष्टा योऽस्य स एव सः ॥ ५ ॥  
 दृष्टेर्द्रष्टा श्रुतेः श्रोता मतेर्मन्ता च यः सुराः ।  
 विज्ञातेरपि विज्ञाता स हि सर्वान्तरः परः ॥ ६ ॥  
 अतोऽन्यदार्तं सकलं न सत्यं तु निरूपणे ।  
 स एव सर्वं नैवान्यदिति सम्यङ्निरूपणे ॥ ७ ॥  
 यथा पृथिव्यामोतं च प्रोतं च सकलं सुराः ।

तथाऽप्सु सकलं देवा ओतं प्रोतं न संशयः ॥ ८ ॥  
 आपश्च वायौ हे देवा ओताः प्रोतास्तथैव च ।  
 अन्तरिक्षेषु वायुश्च लोकेषु सुरपुंगवाः ॥ ९ ॥  
 अन्तरिक्षाश्च लोकाश्च तथा गन्धर्वकेषु च ।  
 लोकेष्वादित्यलोकेषु स्थिता गन्धर्वसंज्ञिताः ॥ १० ॥  
 चन्द्रलोकेषु चाऽऽदित्यलोका ओतास्तथैव च ।  
 चन्द्रलोकाश्च नक्षत्रलोकेषु सुरपुंगवाः ॥ ११ ॥  
 देवलोकेषु नक्षत्रलोका ओतास्तथैव च ।  
 देवलोकाश्च हे देवा इन्द्रलोकेषु संस्थिताः ॥ १२ ॥  
 प्राजपत्येषु लोकेषु स्थिता ऐन्द्राः सुरर्षभाः ।  
 प्राजापत्यास्तथा लोका ब्रह्मलोकेषु संस्थिताः ॥ १३ ॥  
 विष्णुलोकेषु हे देवा ब्रह्मलोकाः सुसंस्थिताः ।  
 विष्णुलोकास्तथा ओता रुद्रलोकेषु हे सुराः ॥ १४ ॥  
 रुद्रलोकाः स्थिता लोकेष्वीश्वरस्य सुरर्षभाः ।  
 सदाशिवस्य लोकेषु स्थिता ह्यैशाः सुरर्षभाः ॥ १५ ॥  
 ओताः प्रोताश्च ते लोका ब्रह्मसंज्ञे परे शिवे ।  
 एवं सर्वे सदा साक्षिस्वरूपे प्रत्यगात्मनि ॥ १६ ॥  
 सर्वान्तरतमे प्रोता ओता अध्यासतः स्थितः ॥ १७ ॥  
 सर्वाधिष्ठानरूपस्तु प्रत्यगात्मा स्वयंप्रभः ।  
 न कस्मिंश्चित्स्थितः साक्षी सत्स्वरूपः सुरर्षभाः ॥ १८ ॥  
 यस्मिन्नध्यस्तरूपेण स्थितं सर्वं निरूपणे ।  
 स एव सकलं नान्यदिति सम्यङ्निरूपणे ॥ १९ ॥  
 योऽयमात्मा स्वयं भाति सत्तयाऽन्यविवर्जिताः ।  
 स एव साक्षात्सर्वेषामन्तर्यामी न चापरः ॥ २० ॥  
 पृथिव्यामपि यस्तिष्ठन्पृथिव्या अन्तरः सदा ।  
 यं न वेद सुराः पृथ्वी शरीरं यस्य भूरपि ॥ २१ ॥  
 योऽन्तरो यमयत्येतां भूमिं निष्क्रियरूपतः ।  
 एष एव हि नः साक्षादन्तर्यामी परामृतः ॥ २२ ॥  
 अप्सु तिष्ठन्नपां देवा अन्तरो यं न तां विदुः ।  
 आपः शरीरं यस्यैता योऽन्तरो यमयत्यपः ।  
 एष एव हि नः साक्षादन्तर्यामी परामृतः ॥ २३ ॥  
 एवमग्नेश्च यो नेता चान्तरिक्षस्य हे सुराः ॥ २४ ॥  
 वायुपूर्वस्य सर्वस्य चेतनाचेतनस्य च ।  
 एष एव हि नः साक्षादन्तर्यामी परामृतः ॥ २५ ॥  
 अदृष्टोऽयं सुरा द्रष्टा श्रोतैवायं तथाऽश्रुतः ।  
 अमतश्च तथा मन्ता विज्ञाता केवलं सुराः ॥ २६ ॥

रविसोमाग्निपूर्वेषु विनष्टेष्वयमास्तिकाः ।  
 चित्तसाक्षितया भाति स्वप्रकाशेन केवलम् ॥ २७ ॥  
 चित्तव्यापारनाशे तु तदभावं सुरर्षभाः ।  
 स्वप्रकाशेन जानाति सुषुप्तौ वेद तामपि ॥ २८ ॥  
 आविर्भावतिरोभावरहितस्तु स्वयंप्रभः ।  
 भावाभावात्मकं सर्वं सदाऽयं वेद केवलः ॥ २९ ॥  
 भावाभावात्मना वेद्यं समस्तं सुरपुंगवाः ।  
 वेत्तैवायं न चैवान्यदिति सम्यङ्ङनिरूपणम् ॥ ३० ॥  
 एवं द्वैतं विचारेण स्वात्मना वेद यः पुमान् ।  
 स योगी सर्वदा द्वैतं पश्यन्नपि न पश्यति ॥ ३१ ॥  
 द्रष्टृदृष्टेर्न नाशोऽस्ति दृश्यमेव विनश्यति ।  
 तच्च द्वैतं दृशेर्दृश्यं नास्ति द्रष्टाऽस्ति केवलम् ॥ ३२ ॥  
 एषाऽस्य परमा संपन्नतिश्च परमाऽस्य तु ।  
 एषोऽस्य परमो लोक एतद्धि परमं सुखम् ॥ ३३ ॥  
 अहिनिर्व्वयनीं मुक्तां यथाऽहिः स्वात्मना पुनः ।  
 न पश्यति तथा विद्वान्न देहेऽहंमतिर्भवेत् ॥ ३४ ॥  
 सर्वाधारे स्वतःसिद्धे शिवसंज्ञे तु निर्मले ।  
 प्रत्यग्रूपे परानन्दे नेह नानाऽस्ति किञ्चन ॥ ३५ ॥  
 मृत्योः स मृत्युमाप्नोति इह नानेव पश्यति ।  
 तस्मादध्यस्तमज्ञानं तत्कार्यं चाऽऽत्मरूपतः ॥ ३६ ॥  
 एकधैव महायासाद्द्रष्टव्यो हि मुमुक्षुभिः ।  
 अयमात्माऽप्रमेयश्च विरजश्च महान्ध्रुवः ॥ ३७ ॥  
 तमेव धीरो विज्ञाय प्रज्ञां कुर्वीत ब्राह्मणः ।  
 नानुध्यायाद्ब्रह्मशब्दान्वाचो विग्लापनं हि तत् ॥ ३८ ॥  
 स वा एष महानात्मा जन्मनाशादिवर्जितः ।  
 वशी सर्वस्य लोकस्य सर्वस्येशान एव च ॥ ३९ ॥  
 सर्वस्याधिपतिः शुद्धो न भूयान्साधुकर्मणा ।  
 कर्मणाऽसाधुना नैव कनीयान्सुरपुंगवाः ॥ ४० ॥  
 एष सर्वेश्वरः साक्षाद्भूताधिपतिरेव च ।  
 भूतपालश्च लोकानामसंभेदाय हे सुराः ॥ ४१ ॥  
 एष सेतुर्विधरणस्तमेव ब्राह्मणोत्तमाः ।  
 वेदानुवचनेनापि यज्ञेन सकलेन च ॥ ४२ ॥  
 दानेन तपसा देवास्तथैवानशनेन च ।  
 वेत्तुमिच्छति यो विद्वान्स मुनिर्नेतरो जनः ॥ ४३ ॥  
 नेति नेतीति निष्कृष्टो य एष सर्वसाधकः ।  
 सोऽयमात्मा सदा ग्राह्यस्वरूपो न हि गृह्यते ॥ ४४ ॥

तथाऽशीर्यस्वभावश्च हे देवा नैव शीर्यते ।  
 असंगरूपो भगवान्सर्वदा न हि सज्जते ॥ ४५ ॥  
 एष नित्यो महिमा ब्राह्मणस्य  
 न वर्धते कर्मणा नो कनीयान् ।  
 तस्यैव स्यात्पदवित्तं विदित्वा  
 न लिप्यते कर्मणा पापकेन ॥ ४६ ॥  
 तस्माद्ब्रह्मज्ञानलाभाय विद्वा-  
 ज्शान्तो दान्तः सत्यवादी भवेच्च ।  
 कर्मत्यागी सर्ववेदान्तसिद्धं  
 विद्याहेतुं संततं त्वभ्युपेयात् ॥ ४७ ॥  
 त्रिपुण्ड्रमुद्धूलनमास्तिकोत्तमाः  
 सदाऽऽचरेच्छंकरवेदने रतः ।  
 शिवादिशब्दं च जपेद्विशेषतः  
 प्रपूजयेद्भक्तिपुरःसरं हरम् ॥ ४८ ॥  
 साधनैः सकलैः सहितः सुरा  
 वेदनेन समस्तमिदं जगत् ।  
 देवरूपतयैव तु निश्चितं  
 वेदहस्ततलस्थितबिल्ववत् ॥ ४९ ॥  
 नैनं पाप्मा तरति ब्रह्मनिष्ठं  
 सर्वं पापं तरति प्राकृतं च ।  
 नैनं पाप्मा तपति ब्रह्मनिष्ठं  
 सर्वं पापं तपति प्राकृतं च ॥ ५० ॥  
 इत्थं ब्रह्म स्वात्मभूतं विदित्वा  
 श्रद्धापूर्वं देहमेतं स्वकीयम् ।  
 अर्थं सर्वं क्षेत्रजातं समस्तं  
 दद्यादस्मै देशिकेन्द्राय मर्त्यः ॥ ५१ ॥  
 यश्चाऽऽतृणत्यवितथेन कर्णा-  
 वदुःखं कुर्वन्नमृतं संप्रयच्छन् ।  
 तं विद्यात्पितरं मातरं च  
 तस्मै न द्रुह्येत्कृतमस्य जानन् ॥ ५२ ॥  
 स्वदेशिकस्यैव तु नामकीर्तनं  
 भवेदनन्तस्य शिवस्य चिन्तनम् ।  
 स्वदेशिकस्यैव तु पूजनं तथा  
 भवेदनन्तस्य शिवस्य पूजनम् ॥ ५३ ॥  
 स्वदेशिकस्यैव तु नामकीर्तनं  
 शिवादिशब्दस्य तु कीर्तनं भवेत् ।

स्वदेशिकस्यैव तु बाधनं तथा  
 भवेदनन्तस्य शिवस्य बाधनम् ॥ ५४ ॥  
 तस्माद्विद्वान्सर्वमैतद्विहाय  
 श्रद्धायुक्तः सद्गुरुं सत्यनिष्ठम् ।  
 विद्याकोशं वेदवेदान्तनिष्ठं  
 गच्छेन्नित्यं सत्यधर्मादियुक्तः ॥ ५५ ॥  
 वक्तव्यं सकलं मया परकृपायुक्तेन संकीर्तितं  
 कर्तव्यं सकलं सुरा न हि मुनेर्ब्रह्मात्मनिष्ठस्य तु ।  
 स्मर्तव्यं सकलं तथा न हि सदा ब्रह्मैव सच्चित्सुखं  
 संपूर्णं सततोदितं समरसं शश्वत्स्वयं भासते ॥ ५६ ॥  
 इति ब्रह्मगीतासूपनिषत्सु बृहदारण्यकव्याख्याकथनं नाम  
 दशमोऽध्यायः ॥ १० ॥

॥ अथ एकादशोऽध्यायः ॥

॥ कठवल्लीश्वेताश्वेतरव्याख्यायाम् ॥

ब्रह्मोवाच ।  
 अस्ति तत्त्वं परं साक्षाद्गुह्यं गूढमुत्तमम् ।  
 अनुप्रविष्टं सर्वत्र गुहायां निहितं परम् ॥ १ ॥  
 तद्विदित्वा महाधीरो हर्षशोकौ जहाति च ।  
 धर्मादिभ्यः परं तत्तु भूताद्भव्याच्च सत्तमाः ॥ २ ॥  
 यदामनन्ति वेदाश्च तपांसि परमं पदम् ।  
 ब्रह्मचर्यं यदिच्छन्तश्चरन्ति शिव एव सः ॥ ३ ॥  
 एतद्ध्येवाक्षरं ब्रह्म एतद्ध्येवाक्षरं परम् ।  
 एतद्ध्येवाक्षरं ज्ञात्वा यो यदिच्छति तस्य तत् ॥ ४ ॥  
 एतदालम्बनं श्रेष्ठमेतदालम्बनं परम् ।  
 एतदालम्बनं ज्ञात्वा ब्रह्मलोके महीयते ॥ ५ ॥  
 न जायते म्रियते वा विपश्चि-  
 न्नायं कुतश्चिन्न बभूव कश्चित् ।  
 अजो नित्यः शाश्वतोऽयं पुराणो  
 न हन्यते हन्यमाने शरीरे ॥ ६ ॥  
 य एनं वेत्ति हन्तारं यश्चैनं मन्यते हतम् ।  
 तावुभौ न विजानीतो नायं हन्ति न हन्यते ॥ ७ ॥  
 अणोरणीयान्महतो महीया-  
 नात्माऽस्य जन्तोर्निहितो गुहायाम् ।  
 तमक्रतुः पश्यति वीतशोको  
 धातुप्रसादान्महिमानमस्य ॥ ८ ॥  
 दूरं व्रजति चाऽऽसीनः शयानो याति सर्वतः ।

कस्तं साक्षान्महादेवं मदन्यो ज्ञातुमर्हति ॥ ९ ॥  
 अशरीरं शरीरेषु ह्यनवस्थेष्ववस्थितम् ।  
 महान्तं विभुमात्मानं मत्वा धीरो न शोचति ॥ १० ॥  
 नायमात्मा प्रवचनेन लभ्यो  
 न मेधया न बहुना श्रुतेन ।  
 यमेवैष वृणुते तेन लभ्यस्  
 स्त्यैष आत्मा विवृणुते तनूं स्वाम् ॥ ११ ॥  
 नाविरतो दुश्चरितान्नाशान्तो नासमाहितः ।  
 नाशान्तमानसो वाऽपि प्रज्ञानेनैनमाप्नुयात् ॥ १२ ॥  
 यस्य ब्रह्म च क्षत्रं च उभे भवत ओदनः ।  
 क इत्थं वेद देवो वा मनुष्योऽन्यश्च यत्र सः ॥ १३ ॥  
 ऋतौ पिबन्तौ सुकृतस्य लोके  
 गुहां प्रविष्टौ परमे परार्थे ।  
 छायातपौ ब्रह्मविदो वदन्ति  
 शरीरभृच्छंकरसंज्ञितौ तौ ॥ १४ ॥  
 शरीरभृत्कर्मफलं भुंक्ते योजयिता शिवः ।  
 प्रतीतितो विरुद्धौ तौ भेदस्त्वौपाधिकस्तयोः ॥ १५ ॥  
 आत्मानं रथिनं विद्याच्छरीरं रथमेव तु ।  
 बुद्धिं तु सारथिं विद्यान्मनः प्रग्रहमेव च ॥ १६ ॥  
 इन्द्रियाणि हयान्विद्याद्विषयानपि गोचरान् ।  
 आत्मेन्द्रियमनोयुक्तं विद्याज्ञोक्तारमास्तिकाः ॥ १७ ॥  
 यस्त्वविज्ञानवान्मर्त्योऽयुक्तेन मनसा सदा ।  
 तस्येन्द्रियाण्यवश्यानि दुष्टाश्चा इव सारथेः ॥ १८ ॥  
 यस्तु विज्ञानवान्मर्त्यो युक्तेन मनसा सदा ।  
 तस्येन्द्रियाणि वश्यानि सदश्चा इव सारथेः ॥ १९ ॥  
 यस्त्वविज्ञानवान्मर्त्यो ह्यमनस्कः सदाऽशुचिः ।  
 न स तत्पदमाप्नोति संसारं चाधिगच्छति ॥ २० ॥  
 यस्तु विज्ञानवान्मर्त्यः समनस्कः सदा शुचिः ।  
 स तु तत्पदमाप्नोति यस्माद्भूयो न जायते ॥ २१ ॥  
 विज्ञानसारथिर्यस्तु मनः प्रग्रहवान्नरः ।  
 सोऽध्वनः पारमाप्नोति तद्विष्णोः परमं पदम् ॥ २२ ॥  
 पदं यत्परमं विष्णोस्तदेवाखिलदेहिनाम् ।  
 पदं परममद्वैतं स शिवः साम्बविग्रहः ॥ २३ ॥  
 रुद्रविष्णुप्रजेशानामन्येषामपि देहिनाम् ।  
 ऋते साम्बं महादेवं किं भवेत्परमं पदम् ॥ २४ ॥  
 इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिबुद्धिरात्मा महान्परः ॥ २५ ॥  
महतः परमव्यक्तमव्यक्तात्पुरुषः परः ।  
पुरुषान्न परं किञ्चित्सा काष्ठा सा परा गतिः ॥ २६ ॥  
पुरुषो नाम संपूर्णः शिवः सत्यादिलक्षणः ।  
साम्बमूर्तिधरो नान्यो रुद्रो विष्णुरजोऽपि वा ॥ २७ ॥  
एष सर्वेषु भूतेषु गूढात्मा न प्रकाशते ।  
दृश्यते त्वग्यया बुद्ध्या सूक्ष्मया सूक्ष्मदर्शिभिः ॥ २८ ॥  
यच्चेद्वाङ्मनसी प्राज्ञस्तद्यच्छेज्ज्ञान आत्मनि ।  
महत्यात्मसी विज्ञानं तद्यच्छेच्छान्त आत्मनि ॥ २९ ॥  
अशब्दमस्पर्शमरूपमव्ययं  
तथाऽरसं नित्यमगन्धवच्च यत् ।  
अनाद्यनन्तं महतः परं ध्रुवं  
निचाय्य तं मृत्युमुखात्प्रमुच्यते ॥ ३० ॥  
पराञ्चि खानि व्यतृणन्महेश-  
स्तस्मात्पराङ्पश्यति नाऽऽत्मरूपम् ।  
कश्चिद्धीरः प्रत्यगात्मानमैक्ष्य-  
दावृत्तचक्षुरमृतत्वमिच्छन् ॥ ३१ ॥  
पराञ्चः कामाननुनयन्ति बाला  
मृत्योः पाश तेऽपियन्ति स्वमोहात् ।  
अथ धीरा अमृतत्वं विदित्वा  
ध्रुवं तत्त्वं यान्ति कामैरसक्ताः ॥ ३२ ॥  
येन रूपान्तरसान्धान्धाञ्शब्दान्स्पर्शाञ्च मैथुनान् ।  
एतेनैव विजानाति किमत्र परिशिष्यते ॥ ३३ ॥  
जाग्रत्स्वप्नसुषुप्ताख्यं पुरं येनानुपश्यति ।  
महान्तं परमात्मानं मत्वा धीरो न शोचति ॥ ३४ ॥  
जाग्रदादित्रयं यस्तु विजानाति चिदात्मना ।  
ततो भेदेन नैवास्ति पुरत्रयमिदं सदा ॥ ३५ ॥  
चैतन्यमात्रो भगवाञ्शिव एव स्वयंप्रभः ।  
पुरत्रयात्मना भाति न भाति च महाप्रभुः ॥ ३६ ॥  
इहामुत्र स्थितं तत्त्वं सदेकं न ततोऽपरम् ।  
मृत्योः स मृत्युमाप्नोति योऽन्यं देवं प्रपश्यति ॥ ३७ ॥  
अग्निर्यथैको भुवनं प्रविष्टो  
रूपं रूपं प्रतिरूपो बभूव ।  
एकस्तथा सर्वभूतान्तरात्मा  
रूपं रूपं प्रतिरूपो बहिश्च ॥ ३८ ॥  
वायुर्यथैको भुवनं प्रविष्टो

रूपं रूपं प्रतिरूपो बभूव ।  
 एकस्तथा सर्वभूतान्तरात्मा  
 रूपं रूपं प्रतिरूपो बहिश्च ॥ ३९ ॥  
 सूर्यो यथा सर्वलोकस्य चक्षु-  
 र्न लिप्यते चाक्षुषैर्बाह्यदोषैः ।  
 एकस्तथा सर्वभूतान्तरात्मा  
 न लिप्यते लोकदुःखेन बाह्यः ॥ ४० ॥  
 एको वशी सर्वभूतान्तरात्मा  
 एकं रूपं बहुधा यः करोति ।  
 तमात्मस्थं येऽनुपश्यन्ति धीरा-  
 स्तेषां सुखं शाश्वतं नेतरेषाम् ॥ ४१ ॥  
 येनैव नित्याश्च सचेतनश्च  
 यस्मिन्विभक्ताः प्रविभान्ति मोहात् ।  
 तमात्मस्थं येऽनुपश्यन्ति धीरा-  
 स्तेषां शान्तिः शाश्वती नेतरेषाम् ॥ ४२ ॥  
 तदेतदिति मन्यन्तेऽनिर्देश्यं परमं सुखम् ।  
 कथं नु तद्विजानीयत्किमु भाति विभाति वा ॥ ४३ ॥  
 आदित्यचन्द्रानलतारकाद्या  
 न भान्ति यस्मिन्ननिशं महान्तः ।  
 प्रकाशमानं तमनुप्रभान्ति  
 प्रभानमस्यैव हि नेतरेषाम् ॥ ४४ ॥  
 ऊर्ध्वमूलस्त्ववाक्षाख एषोऽश्वत्थः सनातनः ।  
 तदेव शुक्रं तद्ब्रह्म तदेवामृतमुच्यते ॥ ४५ ॥  
 तस्मिँल्लोकाः श्रिताः सर्वे तदु नात्येति कश्चन ।  
 एतद्वै तत्सुरश्रेष्ठाः सम्यगेव मयोदितम् ॥ ४६ ॥  
 इदं सर्वं जगत्साक्षाच्छिवः कम्पयते ध्रुवम् ।  
 महद्भयमिदं वज्रं विदित्वा मुच्यते नरः ॥ ४७ ॥  
 तपत्यस्य भयादग्निर्भयात्तपति भास्करः ।  
 भयादिन्द्रश्च वायुश्च मृत्युर्धावति पंचमः ॥ ४८ ॥  
 वर्तमाने शरीरेऽस्मिन्न शक्तो बोद्धुमीश्वरम् ।  
 नरः सर्वेषु लोकेषु शरीरित्वाय कल्पते ॥ ४९ ॥  
 यथाऽऽदर्शे स्वकं रूपं यथावन्निर्मले नरः ।  
 तथा पश्यति देहेस्मिन्नात्मानं ब्रह्म केवलम् ॥ ५० ॥  
 जन्मनाशवतां खानां पृथग्भावं परात्मनः ।  
 तेषां जन्मविनाशौ च विदित्वाऽनात्मरूपतः ॥ ५१ ॥  
 पश्चादनात्मरूपेण विदितं केवलात्मना ।

विदित्वा स्वानुभूत्येव स धीरस्तु न शोचति ॥ ५२ ॥  
 इन्द्रियेभ्यो मनः श्रेष्ठं मनसः सत्त्वमुत्तमम् ।  
 सत्त्वादपि महानात्मा महतोऽव्यक्तमुत्तमम् ॥ ५३ ॥  
 अव्यक्तात्तु परः साक्षाद्भापकोऽलिंग एव च ।  
 यं विदित्वा नरः साक्षादमृतत्वं हि गच्छति ॥ ५४ ॥  
 न संदृशे तिष्ठति रूपमस्य  
 न चक्षुषा पश्यति कश्चिदेनम् ।  
 हृदा मनीषा मनसाऽभिक्लृप्तः  
 साक्षादात्मा शक्यते वेदितुं सः ॥ ५५ ॥  
 एवं साक्षात्सच्चिदानन्दरूपं  
 भावाभावाशेषलोकस्य हेतुम् ।  
 श्रुत्या युक्त्या ब्रह्म जानन्ति मर्त्या  
 विद्यायोगादेव मुक्ता भवन्ति ॥ ५६ ॥  
 विद्यावेद्यं ब्रह्म यद्वदसिद्धं  
 तस्याचिन्त्या काचिदस्त्येव शक्तिः ।  
 शक्त्या भिन्नं तद्भवत्यद्वयं  
 सत्सत्यानन्दासंगबोधैकरूपम् ॥ ५७ ॥  
 एकं रूपं ब्रह्मणो जीवरूपं  
 भोग्यं विश्वं ब्रह्मणस्त्वन्यरूपम् ।  
 अन्यद्रूपं ब्रह्मणः सर्वशास्त्रं  
 प्रज्ञामात्रं शुद्धरूपं परस्य ॥ ५८ ॥  
 सर्वाजीवे सर्वसंस्थे बृहन्ते  
 तस्मिंजीवो भ्राम्यते ब्रह्मचक्रे ।  
 ब्रह्मात्मानं प्रेरितारं च युक्त्या  
 मत्वा चैकं याति मर्त्योऽमृतत्वम् ॥ ५९ ॥  
 ज्ञाज्ञौ जीवाजीवसंज्ञौ प्रतीत्या  
 श्रुत्या युक्त्या स्वानुभूत्या ह्यभिन्नौ ।  
 माया भोक्तुर्भोगहेतुः परात्मा  
 रूपैरेभिर्विश्वरूपो ह्यकर्ता ॥ ६० ॥  
 क्षरं माया चाक्षरं जीवरूपं  
 क्षरात्मना भिद्यते देव एकः ।  
 तस्य ध्यानाद्योजनात्त्वभावा-  
 द्भूयश्चान्ते विश्वमायानिवृत्तिः ॥ ६१ ॥  
 ज्ञात्वा देवं सर्वपाशापहानिः  
 क्षीणैः क्लेशैर्जन्ममृत्युप्रहाणिः ।  
 तस्य ध्यानान्मूलमायाविभेदे

विश्वैश्वर्यं याति कैवल्यरूपम् ॥ ६२ ॥  
 एतज्ज्ञेयं नित्यमेवाऽऽत्मसंस्थं  
 नातः परं वेदितव्यं हि किञ्चित् ।  
 भोक्ता भोग्यं प्रेरितारं च मत्वा  
 सर्वं प्रोक्तं त्रिविधं ब्रह्ममेतत् ॥ ६३ ॥  
 क्षरं माया चाक्षरं जीवरूपं  
 क्षरात्मना भिद्यते देव एकः ।  
 तस्य ध्यानाद्योजनात्त्वभावा-  
 द्भ्रूयश्चान्ते विश्वमायानिवृत्तिः ॥ ६१ ॥  
 ज्ञात्वा देवं सर्वपाशापहानिः  
 क्षीणैः क्लेशैर्जन्ममृत्युप्रहाणिः ।  
 तस्य ध्यानान्मूलमायाविभेदे  
 विश्वैश्वर्यं याति कैवल्यरूपम् ॥ ६२ ॥  
 एतज्ज्ञेयं नित्यमेवाऽऽत्मसंस्थं  
 नातः परं वेदितव्यं हि किञ्चित् ।  
 भोक्ता भोग्यं प्रेरितारं च मत्वा  
 सर्वं प्रोक्तं त्रिविधं ब्रह्ममेतत् ॥ ६३ ॥  
 क्षरं माया चाक्षरं जीवरूपं  
 क्षरात्मना भिद्यते देव एकः ।  
 तस्य ध्यानाद्योजनात्त्वभावा-  
 द्भ्रूयश्चान्ते विश्वमायानिवृत्तिः ॥ ६१ ॥  
 ज्ञात्वा देवं सर्वपाशापहानिः  
 क्षीणैः क्लेशैर्जन्ममृत्युप्रहाणिः ।  
 तस्य ध्यानान्मूलमायाविभेदे  
 विश्वैश्वर्यं याति कैवल्यरूपम् ॥ ६२ ॥  
 एतज्ज्ञेयं नित्यमेवाऽऽत्मसंस्थं  
 नातः परं वेदितव्यं हि किञ्चित् ।  
 भोक्ता भोग्यं प्रेरितारं च मत्वा  
 सर्वं प्रोक्तं त्रिविधं ब्रह्ममेतत् ॥ ६३ ॥  
 वद्देह्यथा योनिगतस्य मूर्ति-  
 र्ना दृश्यते नैव च लिंगनाशः ।  
 स भूय एवेन्धनयोनिगृह्य-  
 स्तद्वोभयं वै प्रणवेन देहे ॥ ६४ ॥  
 स्वदेहमरणं कृत्वा प्रणवं चोत्तरारणिम् ।  
 ध्याननिर्मथनाभ्यासाद्देवं पश्येन्निगूढवत् ॥ ६५ ॥  
 तिलेषु तैलं दधिनीव सर्पि-

रापः स्रोतःस्वरणीषु चाग्निः ।  
 एवमात्माऽऽत्मनि गृह्यतेऽसौ  
 सत्येनैवं तपसा योऽनुवेत्ति ॥ ६६ ॥  
 सर्वव्यापिनमात्मानं क्षीरे सर्पिरिवार्पितम् ।  
 आत्मविद्यातपोमूलं तद्ब्रह्मोपनिषत्परम् ॥ ६७ ॥  
 यज्ञज्ञानादिभिः पुण्यैर्योगसिद्धिर्भविष्यति ।  
 योगात्संजायते ज्ञानं ज्ञानान्मुक्तिर्न कर्मणा ॥ ६८ ॥  
 अत्याश्रमिभ्यः शान्तेभ्यो वक्तव्यं ब्रह्मवेदनम् ।  
 नाप्रशान्ताय दातव्यं नापुत्राय कदाचन ॥ ६९ ॥  
 अग्निरित्यादिभिर्मन्त्रैर्भस्मनोद्धूलनं तथा ।  
 त्रिपुण्ड्रधारणं चापि वदन्त्यत्याश्रमं बुधाः ॥ ७० ॥  
 यस्य देवे परा भक्तिर्यथा देवे तथा गुरौ ।  
 तस्यैते कथिता ह्यर्थाः प्रकाशन्ते महात्मनः ॥ ७१ ॥  
 श्रुतिवचनेन मयैव समस्त  
 परमकृपाबलतः पठितं च ।  
 यदि विदितं स नरः स्वकमोहं  
 तरति शिवं विशति प्रियरूपम् ॥ ७२ ॥  
 इति ब्रह्मगीतासूपनिषत्सु  
 कठवल्लीश्वेताश्वेतरव्याख्यायामेकादशोऽध्यायः ॥ ११ ॥

॥ अथ द्वादशोऽध्यायः ।

॥ शिवस्याहंप्रत्यायाश्रत्वम् ॥

ब्रह्मोवाच ।  
 वक्ष्ये सारतरं साक्षात्सर्वशास्त्रार्थसंग्रहम् ।  
 श्रद्धया सहिता यूयं शृणुतातीव शोभनम् ॥ १ ॥  
 अस्ति तावदहंशब्दप्रत्ययालम्बनं सुराः ।  
 सर्वेषां नः परं ज्ञानं स एवाऽऽत्मा न संशयः ॥ २ ॥  
 सोऽयं स्वाविद्यया साक्षाच्छिवः सन्नपि वस्तुतः ।  
 स्वशिवत्वमविज्ञाय संसारीवावभासते ॥ ३ ॥  
 वेदोदितेन मार्गेण पारंपर्यक्रमेण तु ।  
 मुमुक्षुत्वं दृढं प्राप्य पुनः शान्त्यादिसाधनैः ॥ ४ ॥  
 सहितः शिवभक्त्या च गुरोः पादौ प्रणम्य च ।  
 वेदान्तानां महावाक्यश्रवणेन तथैव च ॥ ५ ॥  
 मननेव तथा देवा ध्यानेन परमात्मनः ।  
 प्रत्यग्ब्रह्मैकताज्ञानं लब्ध्वा याति शिवं परम् ॥ ६ ॥  
 प्रत्यगात्मानमद्वन्द्वमहंशब्दोपलक्षितम् ।  
 शिवरूपेण संपश्यन्नेव याति स्वपूर्णताम् ॥ ७ ॥

शिवरूपतया भातेऽहंशब्दार्थे मुनीश्वराः ।  
 अविद्या विलयं याति विद्यया परयैव तु ॥ ८ ॥  
 विद्यया परयाऽविद्यानिवृत्तौ ब्रह्म केवलम् ।  
 शिष्यते खलु नाभावो भावो नान्यस्तथाऽपि च ॥ ९ ॥  
 व्यवहारदृशाऽविद्या तन्निवृत्तिश्च कथ्यते ।  
 तत्त्वदृष्ट्या तु नाविद्या तन्निवृत्तिश्च हे सुराः ॥ १० ॥  
 ब्रह्मरूपतया ब्रह्म केवलं प्रतिभासते ।  
 जगद्रूपतयाऽप्येतद्ब्रह्मैव प्रतिभासते ॥ ११ ॥  
 विद्याविद्यादिभेदेन भावाभावादिभेदतः ।  
 गुरुशिष्यादिभेदेन ब्रह्मैव प्रतिभासते ॥ १२ ॥  
 ब्रह्म सर्वमिति ज्ञानं ब्रह्मप्राप्तेस्तु साधनम् ।  
 जगन्मायेति विज्ञानमज्ञानं फलतो भवेत् ॥ १३ ॥  
 तथाऽपि परमाद्वैतज्ञानस्येदं तु वेदनम् ।  
 उपकारकमत्यन्तं तद्दृष्ट्वा वक्ति च श्रुतिः ॥ १४ ॥  
 यथा भातस्वरूपेण सत्यत्वेन जगच्छ्रुतिः ।  
 अंगीकृत्य हितं नृणां कदाचिद्वक्ति सादरम् ॥ १५ ॥  
 सत्यत्वेन जगज्ज्ञानं संसारस्य प्रवर्तकम् ।  
 असत्यत्वेन भानं तु संसारस्य निवर्तकम् ॥ १६ ॥  
 अतः संसारनाशाय कदाचित्परमा श्रुतिः ।  
 जगत्सर्वमिदं माया वदत्यत्यन्तनिर्मला ॥ १७ ॥  
 अतीव पक्वचित्तस्य चित्तपाकमपेक्ष्य सा ।  
 सर्वं ब्रह्मेति कल्याणी श्रुतिर्वदति सादरम् ॥ १८ ॥  
 ब्रह्मैव केवलं शुद्धं विद्यते तत्त्वदर्शने ।  
 न च विद्या न चाविद्या जगच्च न चापरम् ॥ १९ ॥  
 अतः परमनिर्वाणनिष्ठस्य परयोगिनः ।  
 यथा यथाऽवभासोऽयं शिव एव न चापरम् ॥ २० ॥  
 भूतपूर्वानुसंधानात्कथ्यते न च वस्तुतः ।  
 यथा यथाऽवभासोऽयं शिव इत्यपि वेदनम् ॥ २१ ॥  
 न हि निर्वाणनिष्ठस्य शिवस्य परयोगिनः ।  
 यथा यथेति यत्किञ्चिद्भासते परमार्थतः ॥ २२ ॥  
 तथा तथाऽवभासेन स्वेन रूपेण केवलम् ।  
 स्तिमितोदधिवद्योगी स्वयं तिष्ठति नान्यथा ॥ २३ ॥  
 परनिर्वाणनिष्ठस्य योगिनः परमां स्थितिम् ।  
 स्वयं च न विजानाति न हरिर्न महेश्वरः ॥ २४ ॥  
 न मया च परिज्ञातुं शक्यते योगिनः स्थितिः ।  
 नापि वेदेन मानेन न च स्मृतिपुराणकैः ॥ २५ ॥

अहो निर्वाणनिष्ठस्य योगिनः परमा स्थितिः ।  
 यादृशी परमा निष्ठा तादृश्येव हि केवलम् ॥ २६ ॥  
 एवरूपा परा निष्ठा शिवस्यास्ति स्वभावतः ।  
 शिवायाश्चाम्बिकाभर्तुः प्रसादेन हरेरपि ॥ २७ ॥  
 तथा ममापि चान्येषां न चोद्योर्हो महेश्वरः ।  
 तादृगरूपो महादेवः खलु साक्षात्सनातनः ॥ २८ ॥  
 ईदृशी परमा निष्ठा गुरोः साक्षान्निरीक्षणात् ।  
 कर्मसाम्ये त्वनायासात्सिध्यत्येव न संशयः ॥ २९ ॥  
 देशिकं देवदेवेशं शिवं विद्याद्विचक्षणः ।  
 तदिष्टं सर्वयत्नेन प्रकुर्यात्सर्वदाऽऽदरात् ॥ ३० ॥  
 स्वस्यानिष्टमपि प्राज्ञः प्रकुर्याद्गुरुणोदितः ।  
 गुरोरिष्टं प्रकुर्वाणः परं निर्वाणमृच्छति ॥ ३१ ॥  
 स्वाश्रमं च स्वजातिं च स्वकीर्तिं च तथैव च ।  
 स्वादृष्टं लोकविद्विष्टं बन्धुपुत्रादिसंगमम् ॥ ३२ ॥  
 गृहक्षेत्रधनादीनां हानिं क्लेशं सुखं तथा ।  
 अनवेक्ष्य गुरोरिष्टं कुर्यान्नित्यमतन्द्रितः ॥ ३३ ॥  
 गुरौ प्रीते शिवः साक्षात्प्रसन्नः प्रतिभासते ।  
 गुरोर्देहे महादेवः साम्बः संनिहितः सदा ॥ ३४ ॥  
 गुरोरनिष्टं मोहाद्वा न कुर्यात्कुरुते यदि ।  
 पच्यते नरके तीव्रे यावदाभूतसंप्लवम् ॥ ३५ ॥  
 शिवे क्रुद्धे गुरुस्त्राता गुरौ क्रुद्धे न कश्चन ।  
 तस्मादिष्टं गुरोः कुर्यात्कायेन मनसा गिरा ॥ ३६ ॥  
 गुरुर्नामाऽऽत्मनो नान्यः सत्यमेव न संशयः ।  
 आत्मलाभात्परो लाभो नास्ति नास्ति न संशयः ॥ ३७ ॥  
 अनात्मरूपं देहादि यो ददाति पिता तु सः ।  
 न गुरुः कथितः प्राज्ञैः क्लेशहेतुप्रदो हि सः ॥ ३८ ॥  
 अष्टैश्वर्यप्रदस्तद्वद्गन्धर्वादिपदप्रदाः ।  
 सार्वभौमप्रदश्चापि न गुरुः क्लेशदो हि सः ॥ ३९ ॥  
 मन्त्रतन्त्रादिदस्तद्वल्लौकिकोपायदस्तथा ।  
 न गुरुः कथितः प्राज्ञैः क्लेशहेतुप्रदो हि सः ॥ ४० ॥  
 सत्यवत्सकलं भातं निश्चित्यासत्यरूपतः ।  
 सर्वसाक्षितयाऽऽत्मानं विभज्य परचेतनम् ॥ ४१ ॥  
 यस्त्वं तदिति वेदान्तप्रदीपेन स्वकं निजम् ।  
 शिवत्वं बोधयत्येष गुरुः साक्षान्न चापरः ॥ ४२ ॥  
 दृश्यरूपमिदं सर्वं दृगरूपेण विलाप्य च ।  
 दृगरूपं ब्रह्म यो वक्ति स गुरुर्नापरः पुमान् ॥ ४३ ॥

परमाद्वैतविज्ञानं कृपयैव ददाति यः ।  
 सोऽयं गुरुगुरुः साक्षाच्छिव एव न संशयः ॥ ४४ ॥  
 तादृशं देशिकं साक्षाद्वेदान्ताम्बुजभास्करम् ।  
 तोषयेत्सर्वयत्नेन श्रेयसे भूयसे नरः ॥ ४५ ॥  
 सर्ववेदान्तवाक्यानामर्थः संग्रहरूपतः ।  
 कथितश्च मया देवा मामाह परमेश्वरः ॥ ४६ ॥  
 सर्वज्ञः सर्ववित्सक्षादाप्तकामः कृपाकरः ।  
 सर्वदोषविनिर्मुक्तः सत्यमेवाब्रवीन्मम ॥ ४७ ॥  
 यथाऽऽह सर्ववेदानामर्थं सर्वज्ञ ईश्वरः ।  
 तथैव कथितोऽस्माभिः सत्यमेव न संशयः ॥ ४८ ॥  
 स्वप्रकाशस्वरूपस्य स्वतःशुद्धस्य शूलिनः ।  
 करामलकवत्सर्वं प्रत्यक्षं हि न संशयः ॥ ४९ ॥  
 वेदानामन्यथैवार्थं ये वदन्ति विमोहिताः ।  
 महासाहसिका एव ते नरा न हि संशयः ॥ ५० ॥  
 मदुक्तार्थप्रकारेण विना ये प्रवदन्ति ते ।  
 अन्धकूपे निरालम्बे पतन्त्येव न संशयः ॥ ५१ ॥  
 वेदार्थः परमाद्वैतं नेतरत्सुरपुंगवाः ।  
 नो चेदत्रैव मे मूर्धा पतिष्यति न संशयः ॥ ५२ ॥  
 अन्यथा वेदवाक्यानामर्थं इत्यभिशंकया ।  
 अनिश्चितार्थश्चेन्मूर्धा युष्माकं च पतिष्यति ॥ ५३ ॥  
 अतः परं न वक्तव्यं विद्यते सुरपुंगवाः ।  
 सत्यमेव मया प्रोक्तं शंभोः पादौ स्पृशाम्यहम् ॥ ५४ ॥  
 सूत उवाच ।  
 एवमुक्त्वा महातेजा ब्रह्मा च सुरपुंगवान् ।  
 प्रत्यग्भूतं परानन्दं पार्वतीपतिमीश्वरम् ॥ ५५ ॥  
 परमाद्वैतरूपं तं भवरोगस्य भेषजम् ।  
 स्मृत्वा नत्वा पुनः स्तुत्वा भक्त्या परवशोऽभवत् ॥ ५६ ॥  
 देवाश्च देवदेवेशं स्मृत्वा साम्यं त्रियम्बकम् ।  
 प्रणम्य दण्डवद्भूमौ विवशा अभवन्मुदा ॥ ५७ ॥  
 देवदेवो महादेवो महाकारुणिकोत्तमः ।  
 तत्रैवाऽऽविरभूद्व्या सह सत्यतपोधनाः ॥ ५८ ॥  
 विष्णुश्च पद्मया सार्धं तत्रैव ब्रह्मवित्तमाः ।  
 आगतो भगवान्द्रष्टुमशेषसुरनायकम् ॥ ५९ ॥  
 पुष्पवृष्टिरभवद्यथा पुरा  
 स्वस्तिपूर्ववचनानि चाभवन् ।  
 तत्र भक्तिसहितेन विष्णुना

पद्मया च परिपूजितः शिवः ॥ ६० ॥  
 शंकरोपि शशिशेखरः पर-  
 स्त्वम्बयैव सहितः सनातनः ।  
 तत्र नृत्यमकरोदतिप्रभुः  
 स्वस्वरूपपरवेदनप्रियात् ॥ ६१ ॥  
 सर्वलोकजननी शिवा परा  
 पापनाशकरबोधदायिनी ।  
 ब्रह्मवज्रधरपूर्वकानिमा-  
 न्स्वानुभूतिसहितेन चक्षुषा ॥ ६२ ॥  
 विलोक्य कारुण्यबलेन केवलं  
 प्रबोधयामास सुरोत्तमानिमान् ।  
 पुनः प्रजानाथपुरःसराः सुराः  
 प्रनृत्यमानं तु शिवं शिवामपि ॥ ६३ ॥  
 त्वक्चक्षुषैव ददृशुः श्रुतिमस्तकोत्थ-  
 विज्ञानरूपपरलोचनगोचरार्हम् ।  
 भक्त्या पुनः परमकारुणिकं महान्तं  
 पंचाक्षरेण भवपाशहरेण पूज्यम् ॥ ६४ ॥  
 तुष्टवुः श्रुतिवचोभिरादरा-  
 न्नष्टकष्टभवपाशबन्धनाः ।  
 इष्टसिद्धिरभवद्भिः वः सुराः  
 इत्यवोचदशुभापहः शिवः ॥ ६५ ॥  
 शांकरी च शरणागतप्रिया  
 बन्धहेतुमलनाशकारिणी ।  
 मत्प्रसादबललब्धवेदना  
 इत्यवोचदभवन्नतिप्रिया ॥ ६६ ॥  
 केशवोऽपि सुरपुंगवान्प्रति  
 प्राह शंभुरयमद्भुतः प्रभुः ।  
 सर्ववेदशिरसामगोचरः  
 प्रीत एव भवतामिति द्विजाः ॥ ६७ ॥  
 देवोऽपि कारुण्यरसार्द्रमानसः  
 सुरानशेषानजपूर्वकान्प्रति ।  
 उवाच गीतामतिशोभनामिमां  
 ममानुकूलामपि यः पठेद्द्विजः ६८ ॥  
 स याति मामेव निरस्तबन्धनः  
 परा शिवा वाचि सदैव वर्तते ।  
 दिवाकरेणापि समञ्च तेजसा

श्रिया मुकुन्देन समः सदा भवेत् ॥ ६९ ॥  
 एषा गीता ब्रह्मगीताभिधाना  
 श्रुत्या युक्ता सर्वगीतोत्तमा च ।  
 वेदाकारा वेदनिष्ठैर्द्विजेन्द्रै-  
 र्भक्त्या पाद्या नैव शूद्रादिभिश्च ॥ ७० ॥  
 इत्येवं परमशिवः प्रभाष्य नाथः  
 शिष्टानामशुभहरः पुरत्रयारिः ।  
 भक्तानाममलसुखप्रबोधकारी  
 तत्रैव स्फुरणसुखे तिरो बभूव ॥ ७१ ॥  
 दैवी सा सकलजगद्विचित्रचित्रा  
 कारुण्यादखिलसुरानजं विलोक्य ।  
 सुप्रीता परमसुखप्रबोधरूपा  
 तत्रैव स्फुरणसुखे तिरो बभूव ॥ ७२ ॥  
 विष्णुर्लक्ष्म्या साकमाश्वास्य देवा-  
 न्हृष्टस्तुष्टः स्वस्य वैकुण्ठमाप ।  
 ब्रह्मा देवानात्मविद्याभियुक्तां-  
 स्त्यक्त्वा रुद्र ध्याननिष्ठो बभूव ॥ ७३ ॥  
 देवाः सर्वे दण्डवद्भूमिभागे  
 भक्त्या सार्धं पद्मयोनिं प्रणम्य ।  
 हृष्टात्मानः सत्यबोधैकनिष्ठाः  
 सद्यः स्वं स्वं देशमीयुर्द्विजेन्द्राः ॥ ७४ ॥  
 ईत्थ साक्षाद्ब्रह्मगीतं भवद्भिः  
 शुद्धज्ञानैरादरेण श्रुतैव ।  
 मत्तः श्रद्धाभक्तियुक्तस्य विप्रा  
 नित्यं देया नेतरस्यातिशुद्धा ॥ ७५ ॥  
 इति परशिवभक्त्या प्राप्तविद्यस्तु सूतः  
 सुखघनशिवतत्त्वप्रापिकामेव गीताम् ।  
 मुनिगणहितबुद्ध्याभाष्यनिर्वाणरूपं  
 परतरमवलोक्य प्रज्ञया मौनमाप ॥ ७६ ॥  
 मुनयश्च गुरुं परवेदिनं  
 प्रणिपत्य समस्तहितप्रदम् ।  
 हृदयस्थमहंपदलक्षितं  
 परतत्त्वतयैव विदुः स्थिरम् ॥ ७७ ॥  
 इति श्रीब्रह्मगीतासूपनिषत्सु शिवस्याहंप्रत्ययाश्रत्वं  
 नाम द्वादशोऽध्यायः ॥ १२ ॥  
 ॥ इति ब्रह्मगीता समाप्ता ॥

Encoded and proofread by Sunder Hattangadi sunderh@hotmail.com

---

Please send corrections to [sanskrit@cheerful.com](mailto:sanskrit@cheerful.com)  
Last updated June 18, 2011  
<http://sanskritdocuments.org>